



پښتو

پښتو

اووم ټولگي (د دري ژبو لپاره)





ملي سرود

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هېواد به تل خلیري
په سینه کې د آسیا به
نوم د حق مودی رهبر

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه پان
لکه لمر پر شنه آسمان
لکه زړه وي جاویدان
وایو الله اکبر وایو الله اکبر

بِسْمِ اللَّهِ الرَّحْمَنِ الرَّحِيمِ



د پوهنې وزارت

پښتو

اووم ټولگی

(د دري ژبو لپاره)

د چاپ کال: ۱۳۹۸ هـ.ش.



د کتاب ځانگړتیاوې

مضمون: پښتو

مؤلفین: د تعلیمي نصاب د پښتو برخې د درسي کتابونو مؤلفین

اډیټ کوونکي: د پښتو ژبې د اډیټ ډیپارټمنټ غړي

ټولگی: اووم

د متن ژبه: پښتو (د دري ژبو لپاره)

انکشاف ورکوونکی: د تعلیمي نصاب د پراختیا او درسي کتابونو د تألیف لوی ریاست

خپروونکی: د پوهنې وزارت د اړیکو او عامه پوهاوي ریاست

د چاپ کال: ۱۳۹۸ هجري شمسي

د چاپ ځای: کابل

چاپ خونه:

برېښنالیک پته: curriculum@moe.gov.af

د درسي کتابونو د چاپ، وېش او پلورلو حق د افغانستان اسلامي جمهوریت د پوهنې

وزارت سره محفوظ دی. په بازار کې یې پلورل او پېرودل منع دي. له سرغړوونکو سره

قانوني چلند کېږي.

د پوهنې د وزیر پیغام

اقراً باسم ربک

د لوی او ښوونکي خدای ﷻ شکر په ځای کوو، چې مور ته یې ژوند رابښلی، او د لوست او لیک له نعمت څخه یې برخمن کړي یو، او د الله تعالی پر وروستي پیغمبر محمد مصطفی ﷺ چې الهي لومړنی پیغام ورته (لوستل) و، درود وایو.

څرنگه چې ټولو ته ښکاره ده ۱۳۹۷ هجري لمريز کال د پوهنې د کال په نامه ونومول شو، له دې امله به د گران هېواد ښوونیز نظام، د ژورو بدلونونو شاهد وي. ښوونکی، زده کوونکی، کتاب، ښوونځی، اداره او د والدينو شوراگانې د هېواد د پوهنیز نظام شپږگونې بنسټیز عناصر بلل کېږي، چې د هېواد د ښوونې او روزنې په پراختیا او پرمختیا کې مهم رول لري. په داسې مهم وخت کې د افغانستان د پوهنې وزارت د مشرتابه مقام، د هېواد په ښوونیز نظام کې د ودې او پراختیا په لور بنسټیزو بدلونونو ته ژمن دی.

له همدې امله د ښوونیز نصاب اصلاح او پراختیا، د پوهنې وزارت له مهمو لومړیتوبونو څخه دي. همدارنگه په ښوونځيو، مدرسو او ټولو دولتي او خصوصي ښوونيزو تاسيساتو کې، د درسي کتابونو محتوا، کيفيت او توزیع ته پاملرنه د پوهنې وزارت د چارو په سر کې ځای لري. مور په دې باور یو، چې د باکیفیته درسي کتابونو له شتون پرته، د ښوونې او روزنې اساسي اهدافو ته رسېدلی نشو.

پورتنیو موخو ته د رسېدو او د اغېزناک ښوونیز نظام د رامنځته کولو لپاره، د راتلونکي نسل د روزونکو په توگه، د هېواد له ټولو زړه سواندو ښوونکو، استادانو او مسلکي مدیرانو څخه په درناوي هیله کوم، چې د هېواد بچیانو ته دې د درسي کتابونو په تدریس، او د محتوا په لېږدولو کې، هېڅ ډول هڅه او هاند ونه سپموي، او د یوه فعال او په دیني، ملي او انتقادي تفکر سمبال نسل په روزنه کې، زیار او کونښنې وکړي. هره ورځ د ژمنې په نوي کولو او د مسؤلیت په درک سره، په دې نیت لوست پیل کړي، چې د نن ورځې گران زده کوونکي به سبا د یوه پرمختللي افغانستان معماران، او د ټولني متمدن او گټور اوسېدونکي وي.

همدا راز له خوږو زده کوونکو څخه، چې د هېواد ارزښتناکه پانگه ده، غوښتنه لرم، خو له هر فرصت څخه گټه پورته کړي، او د زده کړې په پروسه کې د څیرکو او فعالو گډونوالو په توگه، او ښوونکو ته په درناوي سره، له تدریس څخه ښه او اغېزناکه استفاده وکړي.

په پای کې د ښوونې او روزنې له ټولو پوهانو او د ښوونیز نصاب له مسلکي همکارانو څخه، چې د دې کتاب په لیکلو او چمتو کولو کې یې نه سترې کېدونکې هلې ځلې کړې دي، مننه کوم، او د لوی خدای ﷻ له دربار څخه دوی ته په دې سپیڅلې او انسان جوړوونکې هڅې کې بریا غواړم. د معیاري او پرمختللي ښوونیز نظام او د داسې ودان افغانستان په هیله چې وگړي یې خپلواک، پوه او سوکاله وي.

د پوهنې وزیر

دکتور محمد میرویس بلخي



فهرست

مخ	سرلیکونه	شمېره
۱	د خدای ﷻ ستاینه	لومړی لوست
۵	زمورګران پیغمبر ﷺ	دویم لوست
۹	سوله او ژوند	درېم لوست
۱۳	د (ی ډولونه) سم لیکل او سم لوستل	څلورم لوست
۱۹	غوره ویناوې	پنځم لوست
۲۳	نېکمرغه کورنۍ	شپږم لوست

۲۷	خپلواکي (شعر)	اووم لوست
۳۱	ډاکټر او ناروغ (خبرې اترې)	اتم لوست
۳۷	زده کړه	نهم لوست
۴۱	د يووالي گټه	لسم لوست
۴۵	ښوونه او روزنه	يوولسم لوست
۴۹	روغتيا	دولسم لوست
۵۳	د مطالعې ارزښت (خبرې اترې)	ديارلسم لوست
۵۷	کلمه، نوم او ډولونه يې	خوارلسم لوست
۶۳	جرگه	پنځلسم لوست
۶۷	کابل	شپاړسم لوست
۷۳	غلي، مېوې (خبرې اترې)	اوو لسم لوست
۷۹	پېژندگلوي (خبرې اترې)	اتلسم لوست
۸۳	مېرمن الايي	نولسم لوست
۸۷	صفت او ډولونه يې	شلم لوست
۹۱	کتاب ښه ملگري	يوويشتم لوست
۹۵	محمد گل خان مومند	دوه ويشتم لوست
۹۹	املاء څه ته وايي؟	درويشتم لوست
۱۰۳	روزنيز شعر	څلرويشتم لوست
۱۰۷	لنډۍ	پنځه ويشتم لوست
۱۱۱	روزنيزه کيسه	شپږ ويشتم لوست
۱۱۵	اخترونه	اوويشتم لوست
۱۲۰	د کال وروستۍ لوست	اته ويشتم لوست
۱۲۳	ويپانگه	



لومړی لوست

د خدای ﷻ ستاینه



هر نېک کار د خدای ﷻ په پاک نامه پیلېږي. هر کار چې د خدای ﷻ په نامه پیل شي، پای یې نېکمرغه وي. له خدای ﷻ سره د مینې په پیدا کېدو د مسلمان په زړه کې د توحید روحیه رامنځته او پیاوړې کېږي. موږ د خدای ﷻ بنده ګان یو. په هر کار کې له خدای ﷻ څخه مرسته غواړو. دعا د عبادت ماغزه دي. باید له هر عبادت وروسته خدای ﷻ ته دعا وکړو او له هغه ﷻ څخه خیر او برکت وغواړو.

■ موږ چا پیدا کړي یو؟

■ ځمکه، اسمان او کاینات د چا پیدایښت دی؟

مور ټول لوی خدای ﷻ پیدا کړي یو. خدای ﷻ د ټولو مخلوقاتو پالونکی دی. خدای ﷻ ټولو مخلوقاتو ته روزي رسوي. که هغوی په ځمکې کې وي، تر ځمکې لاندې وي، په هوا کې وي، که په سیندونو کې وي او که په سمندرونو کې، ټول مخلوقات د خدای ﷻ ستاینه کوي او پر نعمتونو یې شکر ونه باسي. مور هر نیک کار د خدای ﷻ په پاک نامه پیلوو. تر خورلو دمخه بسم الله ... وایو. هیڅ کار د خدای ﷻ له ارادې پرته نه کېږي. د کار له پیل څخه مخکې انشاء الله (که خدای وغواړي) ویل ښه دي. د خدای ﷻ عبادت د انسان مکلفیت دی. په عبادت د سړي روح او بدن آرامېږي. له عبادت څخه وروسته دعا کوو. په دعا کې خپلې ټولې اړتیاوې له خدایه غواړو.

د متن لنډیز:

ځمکه او آسمان د خدای ﷻ خلقت دی. انسانان، الوتونکي، څاروي او نور ټول موجودات خدای ﷻ پیدا کړي دي. خدای ﷻ ډېر رحیم ذات دی، د خپلو بندهگانو گناهونه ښيي، خو شرط یې دادی چې انسان له خپل خدای ﷻ څخه ښه او مغفرت وغواړي.



۱- زده کوونکي دې لاندې پوښتنو ته ځواب ووايي:

■ ستاسې په فکر د خدای ﷻ ستاینه ولې د کتاب په پیل کې راغلې ده؟

■ حمد څه ته وايي او مور ولې د خدای تعالی ستاینه کوو؟

■ د حمد په ویلو زموږ په کار کې څه آسانی رځي؟

۲- زده کوونکي دې په متن کې:

■ ورته او مشابه کلمې ولټوي او په جلا جلا کرښو کې دې ولیکي.

■ (ستاینه، رب، پیل، پای، نېکمرغه، پیاوړی، پالنې، توحید، نړۍ او لارښوونه)

کلمې دې معنا کړي او په جملو کې دې وکاروي.

۳- زده کوونکي دې د لاندې جملو معنا ولیکي:

((خدای ﷻ ډېر رحیم او مهربان دی. د خپلو پښېمانو بنده گانو گناهونه ښيي.

۴- زده کوونکي دې:

■ پورته حمد په لوړ آواز ولولي.

■ په څو جملو کې دې د خدای ﷻ په هکله د خپل احساس څرگندونه وکړي.

■ د پورته حمد په څېر دې په ساده ټکو کې د خدای ﷻ ستاینه وکړي.

۵- زده کوونکي دې په دوو ډلو ووېشل شي او د هرې ډلې یو یو غړی دې، د لاندې

بېلگې په څېر د بلې ډلې له غړي پوښتنې وکړي:

■ ته چا پیدا کړی یې؟


■ زه خدای ﷻ پیدا کړی يم.

- ته کله د خدای ﷻ شکر کوې؟
- د خوراک او خښاک پر وخت د خدای ﷻ شکر کوم.
- ځمکه او آسمانونه، غرونه او سیندونه چا پیدا کړي دي؟
- ځمکه، آسمانونه، غرونه او سیندونه خدای ﷻ پیدا کړي دي.

کورنۍ دنده



زده کوونکي دې د خدای ﷻ د ستاینې په هکله یو څو ساده جملې ولیکي او په بل لوست کې دې په ټولګي کې د نورو تر مخه ولولي.



لومړی سلام، پسې کلام



دویم لوست

زموږ گران پیغمبر ﷺ



تاسو د گران پیغمبر ﷺ د مبارک نامه په اورېدو څه وایئ؟
حضرت محمد ﷺ زموږ گران پیغمبر دی. هغه په مکه مکرمه کې زیږېدلی دی. په ۴۰ کلنۍ کې پیغمبر شوی دی. قرآن کریم پر محمد ﷺ نازل شوی دی. د اسلام پیغمبر ډېر نېک خوی او غوره اخلاق درلودل. د هغه اخلاق او ژوند د مسلمانانو لپاره نمونه او مثال دی.

ښه اخلاق مسلمانان خپل پیغمبر ته نژدې کوي.


■ پر کشرانو باندې د گران پیغمبر د شفقت او مهربانۍ په هکله څه پوهیږئ؟

■ د حضرت پیغمبر ﷺ وینا او کړو ته څه وایي؟

حضرت محمد ﷺ د مسلمانانو پیغمبر دی. هغه خدای ﷻ ته ډېر گران او منلی دی. گران پیغمبر انسانانو ته د خدای لمانځنې او بنو چارو لارښوونه کړې. انسانانو ته یې د خدای ﷻ په امر سمه او کږه لاره ورپېژندلې ده. انسانان یې د یوه خدای ﷻ عبادت او بندگی ته بللي دي. حضرت محمد ﷺ د اسلام په پلي کېدو کې ډېر کړاوونه گاللي دي. د دنیا او اخرت خیر او نېکمرغي په اسلام کې پرته ده. زموږ گران پیغمبر ﷺ د بنو او غوره اخلاقو یوه نمونه وه. هغه فرمایلي وو: ((زه ددې لپاره رالېږل شوی یم چې نېک او ښه اخلاق بشپړ کړم.))

د متن لنډیز:

په پورته متن کې د خدای ﷻ د ستر پیغمبر حضرت محمد ﷺ یادونه او ستاینه شوې ده. د هغه کمال او حکمتونه هومره ډېر دي چې موږ یې شمېرلای نه شو. د اسلام ستر پیغمبر حضرت محمد ﷺ په ټولو ښېگڼو او نېکو اخلاقو ستایل شوی دی او موږ یې تل په مینه او درنښت یادوو. د خدای ﷻ گران او منلی پیغمبر د اخلاقو یوه نمونه وه.





۱_ زده کوونکي دې د لاندې نویو کلمو معنا د کتاب په پای کې ولټوي، ځان دې پرې وپوهوي او په جملو کې دې راوړي:

اورپده (اورپدل)، وروسته، زېږېدلی، گومارل، غوره، درلودل، وینا، کره، ستایلی، درنښت، مینه.

■ د لاندې جملو معنا په ساده ټکو کې ولیکئ:

((گران پیغمبر انسانانو ته د خدای ﷻ لمانځنې او نېکو چارو لارښوونه کړې. انسانانو ته یې د خدای ﷻ په امر سمه او کره لاره ښودلې ده. انسانان یې دیوه خدای ﷻ عبادت او بنده گۍ ته رابللي دي.))

■ زده کوونکي دې په دريو ډلو کې د گران پیغمبر ﷺ په اړه یوه، یوه ساده جمله ولیکي او د هغوی استازي دې نورو ته واوروي.

۲_ زده کوونکي دې په دوو ډلو ووېشل شي:

■ د یوې ډلې غړي دې په وار سره پورته متن په لوړ آواز ولولي.

■ د دویمې ډلې غړي دې په نوبت د پورته متن مفهوم په خپلو خبرو کې څرگند کړي.

۳_ زده کوونکي دې:

■ په پورته متن کې عربي، دري او پښتو کلمې بېلې کړي.

■ په متن کې ورته اومشابه کلمې ولټوي.

■ د متن له مخې د پیغمبر ﷺ د اخلاقو په اړه خبرې وکړي.

۴- زده کوونکي دې پر دوو ډلو ووېشل شي:

■ د لومړۍ ډلې غړي دې پوښتنې وکړي او د دويمې ډلې غړي دې په وار سره ځواب ورکړي. بېلگه وگورئ:

يو زده کوونکی: د مسلمانانو گران پيغمبر ﷺ څه نومېږي؟
بل زده کوونکی: زموږ گران پيغمبر حضرت محمد مصطفی ﷺ نومېږي.

۵- د لاندې جملوتش ځايونه په مناسبو کلمو ډک کړئ:

- حضرت محمد ﷺ د مسلمانانو..... پيغمبر دی.
- هغه خدای ﷻ ته ډېر گران او و.
- گران پيغمبر انسانانو ته د او چارو لارښوونه کړې.
- انسانانو ته يې د خدای ﷻ په امر او لاره ورښوولې ده.
- حضرت محمد ﷺ د اسلام په پلي کېدو کې ډېر گاللي دي.

کورنۍ دنده

زده کوونکي دې د حضرت محمد ﷺ د نیکو اخلاقو په اړه د خپل مور او پلار په مرسته په خپلو کتابچو کې څو لنډې، لنډې جملې وليکي.

حضرت محمد ﷺ فرمايلي دي:

څوک چې پر کشرانو زړه سوی او د لویانو درناوی نه کوي، زما په ډله کې نه دی.



دریم لوست

سوله او ژوند



■ سوله څه ته وايي؟

جگړه تباهي راولي. انسانان وژني، کورونه بې وړانوي او له لوړې او ناروغيو سره بې مخامخ کوي. سوله رڼا ده. د ژوند نېکمرغي ده. په سوله کې خلک ښه ژوند کوي. هلکان او نجونې ښوونځيو ته ځي. هر څوک په خپلو کارونو بوخت وي او بې له ډاره له يوه ځايه بل ځای ته ځي. هر انسان، او ځناور، سولې ته اړتيا لري.

■ د سولې لپاره څه کول پکار دي؟

■ که سوله نه وي، ژوند به څنگه وي؟

سوله او جگره دوې کلمې دي. يو د بل ضد دي. سوله ژوند ته وايي او جگره وړانې ته. سوله رڼا ده او جگره تياره. په رڼا کې انسان هر څه ويني. تياره د انسان سترگې پټوي. په جگره کې ښوونځي تړل کېږي. هلکان او نجونې زده کړه نشي کولای. روغتونونه وړانېږي او ډاکټران د جگرې له ډاره تښتي. په سوله کې ښوونځي پرانيستي وي. هلکان او نجونې ټول زده کړه کوي. هر څوک د خپل ژوند د ښه کېدو لپاره کار کوي. هېواد ودانېږي، صنعت پراخېږي او هېواد پرمختگ کوي. د هېواد په پرمختگ د هر چا ژوند ښه کېږي.

سوله د يوې ټولنې، يو ولس او يو هېواد د ښکمرغۍ نښه ده. کوم ولسونه او قومونه چې سوله خوښوي د هغوی راتلونکې روښانه اونېکمرغه وي. ژوند يې په خوښۍ او خوشحالي تېرېږي. ماشومان يې خپلې زده کړې کوي، زارپه او ځوانان يې د خپلو خلکو خدمت کوي. خپل هېواد ودانوي او له نورو ولسونو او هېوادونو سره ځانونه برابروي.

د متن لنډيز:

سوله د ژوند نوم دی. بې له سولې ژوند معنا نه لري. هېواد په سوله کې پرمختگ کوي. سوله خوښي ده. سوله روغتيا ده. په سولې کې ژوند دی، خوشحالي ده. مور سولې ته تېري يو. مور سوله غواړو. جگره نه غواړو. جگره تباهي راولي. جگره ماشومان وژني. جگره د بدمرغۍ نوم دی. تل دې سوله او تل دې ورورولي وي! هر څوک د ښه ژوند او عزت خاوند کېږي. کار روزگار پيدا کوي. په سوله کې د هر چا حقونه معلوم وي او يو د بل حق نه تر پښو لاندې کوي. سوله يوه بشري اړتيا ده. مور ټول بايد د سولې د ټينگېدو لپاره هڅه وکړو.



تر پښو لاندې کول:

یو شی تر پښو لاندې کول. دلته پر یو کار باندې سترگو پتولو ته وایي. لکه، په جگړه کې بشري حقونه تر پښو لاندې کېږي.



۱- زده کوونکي دې پر دريو ډلو ووېشل شي.

الف: له مخه ټاکل شوي دوه دوه زده کوونکي دې په وار سره د ټولگي مخې ته راشي او د لاندې بېلگې له مخې دې یو له بل سره د سولې پر موضوع خبرې اترې وکړي:

■ زما سوله خوښېږي.

■ زما هم خوښېږي. جگړه تباهي راولي.

■ ...

ب: پنځه زده کوونکي دې په وار د ټولگي مخې ته راشي او د سولې په اړه دې په ساده ډول یوه دقیقه خبرې وکړي.

ج: شل تنه زده کوونکي دې په دوو ډلو کې په وار سره دا لاندې کلمې یو له بله وپوښتي او په لنډو جملو کې دې راوړي.

لوره، ناروغي، مخامخ، رڼا، نېکمرغي، بوخت، ډار، اړتیا، ودان، روغتون، پرمختگ.

۲_ د لاندې جملو تش ځايونه په مناسبو کلمو په پنسل ډک کړئ:

- د ژوند نوم دی.
- بې له سولې معنا نه لري.
- هېواد په سوله کې کوي.
- هرڅوک د کار او خاوندان کېږي.
- سوله يوه اړتيا ده.
- موږ بايد د سولې لپاره او هڅه وکړو.

۳_ زده کوونکي دې په څلورو ډلو ووېشل شي. دوه ډلې دې په جلا ډول د سولې پر گټو او دوه نورې دې د جگړې پر زيانونو خبرې وکړي. خپلې خبرې دې په څو لنډو جملو کې وليکي او بيا دې د هرې ډلې استازی په وار سره په ټولگي کې ولولي.

کورنۍ دنده

زده کوونکي دې په خپلو کورونو کې د سولې گټې او د جگړې زيانونه سره پرتله کړي او په راتلونکي لوست کې دې خپله ليکنه ټولگي ته راوړي.

لومړنی دقت د وروستۍ پېښمانۍ مخه نيسي.
سقراط

ټولې ژبې ځانگړې جوړښت لري. زموږ د هېواد ژبې هم همداسې دي. دري خپل جوړښت لري او پښتو خپل. په پښتو ژبه کې څو غبرونه دي چې په دري ژبه کې نشته. همدا راز د غبرونو لپاره يو شمېر ليکنې نښې شته چې توري ورته وايي. د يو شمېر غبرونو لپاره توري نشته، له دې امله په لوستلو کې ستونزې رامنځته کېږي. په پښتو ژبه کې پنځه غبرونه دي، چې په کلمو کې د معنا د تغيير سبب کېږي. له دې جملې څخه يو يې هم (ی) گانې دي. (ی) گانې زياتره د کلمو په منځ او پای کې راځي او په بېلا بېلو بڼو ليکل کېږي. دلته يې له بېلگو سره گورو:

۱- **نومه (ی):** هېڅ ټکي نه لري او يوازې د نارينه نومونو لپاره کارول کېږي، لکه:

- سړی، منگی، لرگی، زلمی، توريالی.
- بېلگې يې په لاندې جملو کې وگورئ:
- يو سړی راروان او لرگی ورسره دی.
- منگی يې له سره ولويد.
- زلمی او توريالی نن سهار لاړل.

۲- **څرگنده (ي):** د دې (ي) لاندې دوه ټکي څنگ پر څنگ ايښودل کېږي.

زياتره د جمع او د نسبتي نومونو په پای کې راځي، لکه: سړي، منگي، لرگي، دوبي، موچي، پردي، خپلوي.

- بېلگې يې په لاندې جملو کې وگورئ:
- سليم او وزير کاکا ډېر ښه سړي دي.
- کله کله پردي هم په کار راځي.
- خپلوي خوږه وي.
- موچي ته مې بوټان ورکړل.
- دوبي ته مې کالي ورکړل.

۳_ اورده (ې): هغې (ې) ته وايي چې لاندې ترې دوه سر پر سر ټکي راغلي

وي. دا (ې) زياتره د مؤنثو نومونو په پای کې راځي، لکه: ادې، شيدې، ناوې، مستې.

بېلگې يې په لاندې جملو کې وگورئ:

ادې شيدې تومنه کوي.

د کاکا ناوې مستې جوړوي.

زرغونې ادې ته غږ کړ.

۴_ د تانيت (ی): دې (ی) ته زورکيواله (ی) وايي چې د بنځينه نومونو په پای

کې راځي. لکه: ډوډۍ، خولۍ، څوکۍ، سپوږمۍ، تورپېکۍ او نور.

بېلگې يې په لاندې جملو کې وگورئ:

— گلالي پر څوکۍ ناسته ده.

— تورپېکۍ د احمد خولۍ پريمينځي.

— هوسۍ ډوډۍ خوري.

۵_ مخاطبه (ئ): دا (ئ) په وينا کې د زورکيوالې په څېر ويل کېږي او په امریه

فعلونو کې راځي، لکه: خورئ، ځئ، کښينئ، پاڅېږئ، ودرېږئ.

يا دا لاندې جملې:

هلکانو ډوډۍ وخورئ.

ځئ لاړ شئ.

کښينئ او درس ولولئ.

د متن لنډيز:

(ی) گانې د پښتو ژبې غبرونه دي. پنځه بېلا بېل ډولونه لري. د کلمو په منځ او پای کې راځي. پښتو (ی) گانې دي چې هره یوه یې د کلمو معنا تغیروي. هر څوک چې د پښتو متنونه لیکي یا یې لولي، ددې (ی) گانو او د هغو د غبرونو زده کړه ورته زیاته ضروري ده.

فعالیتونه



۱- زده کوونکي دې پر پنځو ډلو ووېشل شي.
الف: لومړۍ ډله دې په لاندې جملو کې د (ی) بېلا بېلې بڼې وگوري او اړوند ټکي دې ورلاندې کېږدي:

■ تاسې په کوم ټولگي کې یاست؟

■ زموږ کور ډېر لوی دی.

■ د احمد خپلې شکېدلې ده.

■ توریالی ښوونځي ته ځي.

■ د زرگي گېله خوږېږي.

ب: دویمه ډله دې دا لاندې جملې بشپړې کړي:

■ خپلوي وي.

■ دويي ته مې راوړل.

■ ادې تومنه کوي.

■ هوسی خوري.

■ هلکانو وخورئ.

ج: درېمه ډله دې په لاندې کلمو کې نارینه (ی) پر څرگنده (ي) واړوي او بیا دې تلفظ او د معنا توپیر په گوته کړي:

سړی، لرگی، منگی، توریالی، زرگی
د : څلورمه ډله دې په لاندې کلمو کې د (ی) گانو نومونه ولیکي:
خولی، منگی، لرگی، لیکئ، ځې
هـ: پنځمه ډله دې پنځه بنځینه نومونه ولیکي چې په پای کې یې زورکیواله (ی) راغلې
وي.

۲_ زده کوونکي دې پر دوو ډلو ووېشل شي او د دواړو ډلو یو، یو غړی دې په خپلو منځونو
کې د لاندې بېلگې په څېر خبرې اترې وکړي:
■ زرگیه، چېرته ځې؟
■ کور ته ځم. ته چېرته ځې، زلمیه؟

۳_ د زده کوونکو له منځ څخه دې دوه اته کسيزه ډلې جوړې شي او د یوې ډلې غړي دې
د بلې ډلې له غړو څخه د لاندې کلمو د معنا پوښتنه وکړي او که وخت و، په جملو کې
دې وکاروي:

غبرونه، توري، څېر، توپیر، ځانگړی، جوړښت، لیکنی، ستونزه، بېلگه، نارینه، بنځینه،
خپلوي، خوږه، تومنه.

۴_ زده کوونکي دې لاندې متن ولولي او خالي ځایونه دې په مناسبو کلمو سره ډک
کړي:

زما ... احمد دی. د کابل په اندرابیو کې ... یم. عمر مې ... کلونو ته رسیږي. د غازي
لیسې د اووم ... زده کوونکی یم. پلار مې ... نومیري. په کابل ښاروالی کې ... دی.
زموږ ... په ژمي کې رخصت وي. د کابل ټول ښوونځي په ... کې رخصت وي. زه په ...
کې کوبښن کوم. ښوونځي ته له تگ دمخه لوست ...

۵_ دوه تنه زده کوونکي دې د ټولگي مخې ته راشي او دا لاندې محاوره دې تکرار کړي.
ټول زده کوونکي دې هغه یاده کړي:

لومړی: وراره سترې مه شې!
 دویم: کاکا په خیر اوسې، ته سترې مه شې!
 لومړی: وراره چېرته روان یې؟
 دویم: برکلي ته ځم.
 لومړی: په برکلي کې څه کوې؟
 دویم: هلته له گلاب سره درس لولم. سبا مو د بیولوژي آزموینه ده.
 لومړی: آزموینه مو پیل شوې ده؟
 دویم: هو، کاکا. درې ورځې کیږي، چې پیل شوې ده.
 لومړی: دا کومه آزموینه ده.
 دویم: څلور نیم میاشتې ده.
 لومړی: څو ورځې دوام کوي؟
 دویم: لس ورځې. بیا پنځلس ورځې رخصتیږو.
 لومړی: ډېر ښه، رخصتي چېرته تېروې؟
 دویم: چېرته به لاړشم کاکا کور کې کارونه لرم. زړه مې دی چې هغه سرته ورسوم.
 لومړی: څه، خدای جَلَّ جَلَالُهُ دې مل شه!
 دویم: په خیر اوسې کاکا، د خدای په امان. په مخه دې ښه!

کورنۍ دنده




زده کوونکي دې د مور او پلار د حقونو په اړه یو څو کرښې ولیکي او بیا دې په متن کې پورته ټولې نومول شوې (ی) گانې په نښه کړي او په بله ورځ دې په ټولگي کې د نورو ترمنځ ولولي.



پنځم لوست

غوره ویناوې



مور ټول کله ناکله په خپلو خبرو کې د لویانو او حکیمانو د خولې خبرې راوړو. دا کار ددې لپاره کوو چې خبرې موخلک ومني، یا پرې خپله موخه او هدف ښه بیان کړای شو. دې خبرو ته غوره ویناوې وايي چې زیاتره د حضرت پیغمبر ﷺ حدیثونه او یا د نورو لویانو او پوهانو خبرې وي.

■ غوره ویناوې څه ته وايي؟

■ مور ولې په خپلو خبرو کې غوره ویناوې کاروو؟

غوره ويناوې د حضرت پيغمبر ﷺ حديث او د لويانو او پوهانو خبرو ته وايي. هغه د کانيي د کربنو په څېر وي. کله چې په يوه وينا کې راوړل شي، نو خبرې ته قوت ورکوي. پخوانيو پوهانو د خپل ژوند د تجربو او پوهې له مخې مور ته يو شمېر ويناوې راپرېښي دي. مور له دې ويناوو څخه په ژوند کې کار اخلو. متلونه د غوره ويناوو څرگنده بېلگه ده. وگورئ، که څوک چاته د درواغو زيانونه په گوته کوي، نو په خبرو کې ورته وايي: کور بار تر منزله نه رسېږي يا د درواغو منزل لنډ دی. متلونه لنډې، لنډې جملې دي، خو ډېره پراخه معنا پکې ځای شوې وي.

لاندې څو غوره ويناوې د بېلگې په توگه ولولئ:

- امانت د رزق موجب دی او خيانت د فقر. (حديث شريف)
- خدای ﷻ آزادي هغه چاته ورکوي چې په لټه کې يې وي. (جين وبستر)
- په هر ځای کې چې ياست بايد په يوه کار بوخت واوسي. (هانري فوره)
- د دندې سرته رسول وېښ وجدان، پوه او آگاه زړه او باطني مينه غواړي. (افلاطون)
- مه کوه په چا چې وېه شي په تا.
- څه چې کرې هغه به ريښې.
- د وچو له کبله لاندې هم سوځي.

د متن لنډيز:

پوهانو، لويانو او هونبنيارانو د ژوند په بهير کې ډېرې تجربې او پوهې لاس ته راوړې دي. هغوی دا گټورې خبرې د تجربو له مخې کړي دي او پر هغوي پوره ډاډ او باور درلود. څرگنده ده چې دا راز خبرې د هر چا لپاره گټورې او سودمنې دي. د انسانانو د ژوند تر ټولو غوره او گټور وخت همدا د تجربو تر لاسه کول دي چې د نورو لپاره د سوکالي او هوسايي لارې چارې برابر وي.



۱- زده کوونکي دې په خو ډلو ووبشل شي. هرې ډلې ته دې دنده ورکړ شي چې درې، درې متلونه یا د لویانو درې، درې ویناوې ولیکي او د ډلې استازي دې د ټولگي مخې ته ولولي.

۲- زده کوونکي دې لاندې متلونه ولولي او شو تنه دې په خپله خوښه د هغوی د مفهوم په اړه په ټولگي کې لنډې خبرې وکړي.

- په یو گل نه پسرلی کېږي.
- له یوه لاسه ټک نه خپږي.
- چې وېې غواړې په خوله، نو و به یې خورې په څه؟
- که شپه تیاره ده، منې په شمار دي.
- وروري به کوو، حساب ترمنځه.

۳- د مخکیني ویش له مخې دې دوه، دوه تنه زده کوونکي د ټولگي مخې ته راشي او د لاندې بېلگې په څېر دې په خپلو کې خبرې وکړي. نور زده کوونکي دې ورته غوږ ونیسي:

جمیل: تاسو چېرې اوسئ؟

زرغون: زه په جبل السراج کې اوسم. ته چېرې اوسې؟

جمیل: زما کور په ارغنداب کې و، خو اوس جبل السراج ته راغلی دی.

۴- په متن کې د لاندې راغلو نوو کلمو معنا ولیکئ:

د کاني کرښې، وینا، خرگند، کور، پراخه، گټور، ډاډ، سوکالي، هوسايي، لټه، بوخت، دنده، مینه، رېبل، وچ، لاند.

۵_ زده کوونکي دې د لاندې جملو خالي ځايونه په خپلو کتابچو کې په مناسبو کلمو

ډک کړي:

■ غوره ويناوې د کاپو د په څېر وي.

■ متلونه د ويناوو څرگنده بېلگه ده.

■ بار تر منزله نه رسېږي.

■ د درواغو مزل دی.

■ امانت د رزق دی.

کورنۍ دنده

زده کوونکي دې د خپلو لويانو په مرسته يو څو غوره ويناوې او درې درې متلونه وليکي او په بل لوست کې دې هغه نورو زده کوونکو ته وويي.

د ميرويس نيکه وينا:

((عقل او حکمت يوازې په ناز او نعمت کې نه دی او نه يوازې د نعمت

د خاوندانو په مغزو کې ځای لري. زموږ په غرو کې هم عاقلان او

حکيمان شته.))



شپږم لوست

نېکمرغه کورنۍ



■ کورنۍ څه ته وايي؟

■ ستاسو کورنۍ څو تنه دي؟

کورنۍ له مور، پلار او اولاد څخه جوړه شوې وي. مور، پلار او اولادونه هر یو ځانته بېل، بېل کارونه لري. په یو شمېر کورنیو کې مور د کور په کارونو بوخته وي، په داسې حال کې چې په یو شمېر نورو کې د پلار په څېر له کور څخه بهر کار کوي. زامن او لوڼې بنوونځي ته ځي او زده کړه کوي.

■ که د یوې کورنۍ د غړو شمېر زیات وي، ژوند به یې څنگه وي؟

■ ستاسو په فکر لویه کورنۍ ښه ده که کوچنۍ؟

زموږ په ټولنه کې زياتره ميندې د کور دننه کار کوي؛ کور پاکوي؛ جامې مينځي؛ پخلی کوي او ماشومان روزي. د کور دننه د زامنو او لوڼو روزل د مور پر غاړه وي. په يو شمېر ښاري کورنيو کې مېرمنې له کور څخه بهر کار کوي. په يو شمېر کليوالي کورنيو کې ښځې د نارينه په څېر په کروندو کې کار کوي. پلار له کوره بهر کار کوي او د کور لپاره د ژوند وسايل چمتو کوي. زامن او لوڼې ښوونځي ته ځي او زده کړه کوي. په يوې کورنۍ کې د کورنۍ ټول غړي يو له بل سره د کارونو په سرته رسولو کې مرسته او همکاري کوي. کورنۍ د ټولنې يوه کوچنۍ بېلگه ده. مرسته او تعاون له همدې ځايه پيلېږي. که د يوې کورنۍ د غړو شمېر زيات وي، مور يې روزنې ته په سم ډول نه شي رسېدلای. ځکه هغه د ماشومانو له روزلو پرته د کور دننه نور کار هم کوي. همدا راز ماشومان له روزلو پرته خوړو، جامو او ځای ته هم اړتيا لري. بدني روزنه هم غواړي، روغ او رنځور لري. که د کورنۍ اقتصادي وضع ښه نه وي، نو د کورنۍ ټول غړي له ستونزو سره مخامخ کېږي. که چېرته د يوې کورنۍ د غړيو شمېر لږ وي، مور او پلار يې د ماشومانو سالمې روزنې، خوړو، جامو، روغ، رنځور او نورو ورځنيو اړتياوو ته ځان رسولای شي او په پای کې دا کورنۍ سالمه، خوشحاله او ښکمرغه کېږي. د کورنۍ ښکمرغي او بدمرغي دواړه د مور او پلار په پوهې او زده کړې پورې اړه لري.

د متن لنډيز:

ښه او ښکمرغه کورنۍ هغه وي چې د ماشومانو شمېر يې لږ وي. هرڅومره چې د مور او پلار د پوهې کچه لوړه وي، په هماغه اندازه کورنۍ ښکمرغه وي. د کورنۍ ښکمرغي دهغې د شمېر په لږوالي او د پوهې په اندازه کې ده، نه د پېسو او شتو په لرلو. خپل کلي او گاوند ته وگورئ، کومه کورنۍ چې ماشومان يې زيات وي، ژوند يې هم ترېخ وي او که د ماشومانو شمېر يې لږ وي او پوهه او زده کړه ولري، ژوند يې هم خوړ او ښکمرغه وي.



۱- زده کوونکي دې په دوو ډلو ووېشل شي. د لومړۍ ډلې هر یو غړی دې په وار د بلې ډلې له غړي څخه پوښتنه وکړي او د هغه ځواب دې واورې. لاندې بېلگه وگورئ:

■ ستاسو په کورنۍ کې څو تنه دي؟

■ موږ په کورنۍ کې شپږ تنه یو: پلار، مور، درې وروڼه او یوه خور.

■ ته وروڼه لري؟ مشر ورور دې څه نومېږي؟

■ زه دوه وروڼه لرم. مشر ورور مې زړگي نومېږي.

۲- د زده کوونکو له ډلې څخه دې لس تنه زده کوونکي په وار سره یو، یو له بلې ډلې څخه د لاندې نوو کلمو د معناو پوښتنه وکړي. د دویمې ډلې غړي دې په وار کلمې معنا او په جملو کې وکاروي.

کورنۍ، دننه، بهر، لوبې (لور - لورگاني) غړي، ټولنه، پرېمنځل، پخلی، چمتو، خواړه، جامې، اړتیا، رنځور، ستونزه، نېکمرغه، بدمرغه، کچه، شته.

۳- څو تنه زده کوونکي دې په وار سره د ټولگي مخې ته راشي او د خپلې کورنۍ په هکله دې خبرې وکړي. (کورنۍ یې څو تنه ده. هر غړی یې څه څه کار کوي؟ په کوم ځای کې اوسېږي؟)

۴- زده کوونکي دې د لاندې جملو خالي ځایونه په مناسبو کلمو ډک کړي:

■ د بڼې او نېکمرغه کورنۍ د ماشومانو شمېر..... وي.

■ ستا څو تنه غړي لري؟

■ مور د کور کار کوي.

- مور پرېمنځي؛ کوي او روزي.
- پلار کار کوي.
- زامن او لوني ته ځي.

۵_ لاندې جملې سمې کړئ:

- ورور زما احمد نومېري.
- مور ورونه يو څلور.
- ته يې څوک؟
- ته اوسيرې چېرې؟
- زه وايم لوست.

کورنۍ دنده

کورنۍ دنده:

هر زده کوونکی دې د خپلې کورنۍ په هکله معلومات وليکي او بله ورځ دې په ټولگي کې نورو ټولگيو ته واوروي.

پوه کمال غواړي او ناپوه مال



خپلواکي



■ خپلواکي څه ته وايي؟

انسان آزاد پيدا شوی دی. خپلواکي د انسان طبيعي حق دی. مرييتوب او غلامي انساني ژوند نه دی. د بل تر لاس لاندې ژوند زندان ته ورته دی. آزادي پاچهي ده. آزاد ولس د خپل واک خاوند وي. پرمختگ ته يې لار خلاصه وي. که زيار وباسي، تعليم وکړي، يو بل ته د ورورۍ لاسونه ورکړي، ډېر ژر نېکمرغه کېږي. اسارت بدمرغي ده. د بدمرغه انسان ژوند تريخ وي. آرام او سوکاله ژوند ته نشي رسېدای.

■ خپلواک ژوند څه خوند لري؟

■ د خپلواک او ناخپلواک ژوند توپير څه دی؟

په لاندې شعر کې شاعر د خپلواکۍ تر سرليک لاندې شعر ليکلی دی. مور او تاسويې
يوځای لولو او خوند ترې اخلو.

موتی خاوره د وطن به پرې ورنه کړم
که په سر د ځمکې هر وطن ختن شي
د اوبو پر ځای د زړه وينې به ورکړم
که محتاجه طراوت ته دا چمن شي
خپله خاوره به په خپلو وينو پالم
که حاجت يې قرباني زما د تن شي
که غليم له ما بری يووړ محبوبې
ستا پرونی دې زما د تن کفن شي
همپش خليل

د متن لنډيز:

په پورته شعر کې شاعر له خپل وطن سره مينه څرگندوي. ختن په چين کې يوه سيمه ده. ډېره بنکله او بڼايسته ده. شاعر وايي چې په ختن باندې هم خپل وطن نه بدلوم. شاعر وايي که وطن زما قربانی ته اړتيا پيدا کړي، نو زه د خپلواکۍ د ساتلو لپاره هر ډول قربانی ته چمتو يم.



۱- د زده کوونکو یوه شپږ کسيزه ډله دې پورته شعر په گډه په ښکلي غږ ووايي.
 ۲- لس تنه دمخه ټاکل شوي زده کوونکي دې د ټولگي په وړاندې د خپلواکۍ په اړه یوه، یوه دقیقه خبرې وکړي.

۳- زده کوونکي دې په دوو ډلو ووېشل شي. د هرې ډلې یو غړی دې د بلې ډلې له یوغړې څخه یوه پوښتنه وکړي او هغه دې ځواب ووايي. پوښتنې دې ډېرې لنډې وي. لاندې بېلگه وگورئ:

یو زده کوونکی: خپلواکي څه ته وايي؟

بل زده کوونکی: آزاد ژوند ته خپلواکي وايي.

۴- زده کوونکي دې په درېو ډلو ووېشل شي. د لومړۍ ډلې یو غړی دې په وار د دویمې ډلې له یو تن څخه لاندې یوه نوې کلمه وپوښتي. د دویمې ډلې غړی دې هغه معنا کړي او د درېمې ډلې غړی دې هغه په لنډه جمله کې وکاروي.

مریتوب، ورته، خوند، خپلواک، لولو (لوستل)، موتی، وینې، پالل، تن، بری، پرونی، مینه، ښکلي، اړتیا

۵- زده کوونکي دې په متن کې بېلا بېلې (ی) گانې په گوته کړي.

۶- دوه تنه زده کوونکي دې لاندې خبرې اترې سرته ورسوي:

لومړی: نسیمه سترې مه شې.

دویم: ته سترې مه شې، گلابه

لومړی: چپرته روان یې، نسیمه؟

دویم: جشن ته ځم.
 لومړی: رښتیا، نور در سره څوک دي؟
 دویم: یوازې یم. څوک راسره نشته.
 لومړی: ودې نه ویل، دا د څه شي جشن دی؟
 دویم: ته خبر نه یې؟ دا د وطن د خپلواکۍ جشن دی.
 لومړی: د وطن د خپلواکۍ جشن؟ زمور هېواد کله خپلواکي اخیستې ده، نسیمه؟
 دویم: زمور هېواد په یو زرو دوه سوه اته نوي یم (۱۲۹۸) کال کې بېرته خپلواک شوی دی.
 لومړی: کور دې آباد گلابه، څه چې درباندي ناوخته نشي.
 دویم: په مخه دې ښه، نسیمه.

کورنۍ دنده



زده کوونکي دې په کورونو کې د خپلواکۍ په اړه پنځه، پنځه جملې وليکي او بله ورځ دې ټولگي ته راوړي.

انگلیسي شاعر برناردشواو Bernard shaw وايي، ولسونه د آزادی له لارې ښوونې او روزنې ته لار پیدا کوي، نه د ښوونې او روزنې له لارې آزادی ته.



اتم لوست

ناروغ او ډاکټر

خبرې اترې



■ آیا کله هم ناروغ شوي یاست؟

انسان په ژوند کې هرو مرو ناروغ کیږي. ناروغ انسان سم کار نشي کولای. ناروغ انسان له ژوند څخه خوند نه اخلي. د ناروغۍ پرمهال بنیایي چې ډاکټر ته ورشو. هره ناروغي خپل، خپل ډاکټر لري. نوموړي ډاکټر په همدې ناروغۍ کې څېړنه کړې وي او ځان یې رسولی وي.

■ ستاسو په اند د ناروغۍ په وخت کې باید څه وکړو؟

کېدای شي انسان په راز راز ناروغيو اخته شي. ځينې ناروغي سطحې وي، خو بيا هم د ډاکټر لارښوونې ته اړتيا لري. ځينې ناروغي ډېرې خطرناکې وي. سرې وژني. که ناروغ په خپل وخت ډاکټر ته لار نشي، بنيایي ناروغي يې ډېره اوږده او بيا د همدې ناروغي له امله مړ شي. ډاکټران په بېلابېلو ناروغيو کې څېړنه کوي او مهارت ترلاسه کوي. يو شمېر يې د جراحي په برخه کې ځانونه رسوي او نور يې په داخله ناروغيو کې. په جراحي ناروغيو کې بېلې بېلې څانگې شته. لکه د هډوکو ناروغي (ارتوپيډي)، د اعصابو جراحي، د بولي جهاز ناروغي او نور. له جراحي پرته نورې ناروغي هم شته، لکه د غوړ، پوزې او ستوني ناروغي، د پوستکي ناروغي، د معدې، ځيگر، سږي، زړه، کولمو، گېډې، سترگو، نري رنځ (توبرکلوز)، شکر (ديابيتس) او داسې نورې ناروغي.

موږ او تاسې بايد خپلې روغتيا ته پام وکړو. پرې نږدو چې ژر ژر ناروغه شو. که ناروغه شو، سمدلاسه ډاکټر ته لار شو. د ډاکټر لارښوونې په پام کې ونيسو. د هرې ناروغي اړوند ډاکټر ته لار شو. درمل له سم درملتون څخه واخلو. په خپل وخت يې وخورو. درمل په داسې ځای کې کښيږدو چې د ماشومانو لاس ورته ونه رسېږي. روغ بدن د انسان شتمني ده. خپله شتمني بايد له لاسه ور نه کړو.

د متن لنډيز

روغتيا شتمني ده. د روغتيا په قدر هغه مهال پوهيږو، چې ناروغه شو. ناروغ سرې کار نشي کولای. له ژوند څخه خوند نشي اخيستلای. تگ او راتگ ورته گران وي. کله ناکله د ناروغ سرې اشتها ورکيږي. هيڅ شي ته يې زړه نه کيږي. هر شی ورباندې بد لگيږي. له يوې خوا ناروغي، له بلې خوا نه خوراک او ورسره درمل سرې ډېر کمزوری کوي. راځئ، زيار وباسو چې ناروغه نشو. که بيا هم ناروغي راپېښه شوه، بايد ډېر ژر يې درملنه وکړو. ډاکټر ته لار شو. ځان معاینه کړو او د ډاکټر له لارښوونې سره سم درمل وخورو.



۱_ دوه تنه زده کوونکي دې د ټولگي مخې ته راشي او لاندې خبرې اترې دې تکرار کړي:

زلمی: پسرلیه، سترې مه شې.

پسرلی: خوار مه شې، زلمیه.

زلمی: پسرلیه، ولې غلی یې؟ ناروغ خو به نه یې؟

پسرلی: زلمیه، گپه مې ډېره خوږېږي. مریې کړم.

زلمی: څه شی دې خوړلي؟

پسرلی: نه پوهیږم، خو پرون مې په ښار کې توتان خوړلي.

زلمی: پسرلیه، په ښار کې توتان مه خوره. کله کله هغه پاک نه وي.

پسرلی: ورک یې کړه، اوس راته وایه چې څه وکړم؟

زلمی: ډاکټر ته لار شه چې درمل درکړي. گوره چې په خپل سر درمل ونه خوړې. نور به دې هم ناروغ کړي.

پسرلی: مننه زلمیه، دادی همدا اوس ځم.

۲_ دوه تنه زده کوونکي دې د ټولگي مخې ته راشي او لاندې خبرې اترې دې وکړي:

پسرلی: احمد، گپه مې خوږېږي، چاته لار شم؟

احمد: پسرلیه، شفا دې وي. هغه مخامخ ډاکټر ته ورشه. ښه ډاکټر دی.

پسرلی: زه هغه نه پېژنم. ته راسره لار شه.

احمد: ښه، راځه چې ځو.

پسرلی: ته مخکې شه، احمد!

پسرلی: ښه.

احمد: السلام علیکم، ډاکټر صاحب، دا ملگری مې پسرلی نومېږي او ناروغ دی.

ډاکټر: راشه پسرليه، پر دې مېز څمله.

ډاکټر: پسرليه څه درباندي شوي؟

پسرلي: نه پوهيږم ډاکټر صاحب، هغه ورځ مې په بازار کې توتان خوړلي وو، اوس مې گېډه خوړيږي.

ډاکټر: ښه دې نه وو کړي زلميه. د بازار توتان پاک نه وي. خاورې دورې ورباندي ناستې وي. ککړ وي. که څوک يې وخوري د کانگې او نس ناستې په ناروغۍ اخته کيږي. ته خو ښه يې کانگې نه کوي.

پسرلي: ډاکټر صاحب، اوس څه وکړم؟

ډاکټر: اندېښنه مه کوه پسرليه! درمل درکوم، په خپل وخت يې وخوره. که خدای عزوجل کړي وي ښه به شي.

پسرلي: مننه ډاکټر صاحب. څه پرهبز وکړم؟

ډاکټر: پسرلي، داسې کوم خاص پرهبز نشته. خو گوره چې ناپاک شيان، ناپاکې اوبه، ناپاک تازه سابه او خامې مېوې ونه خوړي. لاسونه دې تل په پاکو اوبو او صابون پرېمنځه.

پسرلي: مننه ډاکټر صاحب. د خدای په امان.

ډاکټر: په مخه دې ښه، زلميه.

۳_ دوه تنه زده کوونکي دې لاندې خبرې اترې د ټولگي په وړاندې سرته ورسوي:

پسرلي: ميرويسه، دا درمل چېرته واخلم؟

ميرويس: ته راکړه، څه شی دي؟

پسرلي: واخله، گېډه مې خوړېده، ډاکټر دا نسخه راکړه.

ميرويس: دغه مخامخ درملتون ته ورشه.

پسرلي: کور دې ودان، ميرويسه.

پسرلي: وروره، دا درمل درسره شته؟

درملتون والا: ته راکړه، څه شی دي؟

پسرلي: دادی واخله.

درملتون والا: ه...م، ه...ا، هو لرم يې.

پسرلی: خو افغانی کیري؟

درملتون والا: ټولې یو سلو شپېته افغانی کیري.

پسرلی: رایې کره، خیر یوسې.

درملتون والا: هه وروره، گولی د ورځې درې ځله له ډوډۍ نه مخکې. شربت دوه ځلې، سهار او ماښام له ډوډۍ نه وروسته او دا کپسول به دوه، دوه دانې څلور ځلې په وړې گڼده خورې.

پسرلی: پيسې دې واخله، مننه، خدای په امان.

درملتون والا: کور دې ودان، په مخه دې ښه.

۴_ دوه تنه زده کوونکي دې دا لاندې محاوره سرته ورسوي:

لومړۍ - تورپیکۍ سترې مه شې.

دویم - ښاده شې، نسرين. څنگه یې؟

لومړۍ - ښه یم خورې. ته څنگه یې؟

دویم - زه هم ښه یم. چیرته روانه یې، تورپیکۍ؟

لومړۍ - نسرين خورې. سبا مو د پښتو آزموینه ده.

دویم - درس لولې؟

لومړۍ - هو، د یو څو ناروغيو نومونه مې په کار دي.

دویم - ښه ده. زه به یې درته ووايم.

توره ټوخله، ژبرې، نسخوړی، نری رنځ، شری، نس ناسته.

لومړۍ - څومره ښه. نسرين جانې کور دې ودان. دا راته وښايه چې څه شي ته وايي؟

دویم - توره ټوخله (سیاه سرفه) - ژبرې (زردی) - نسخوړی (پيچش) - نری رنځ (سل) -

شری (سرخکان) او نس ناسته د اسهال معنا لري.

لومړۍ - په خیر اوسې، نسرين جانې، راځه، چې جای وڅښو.

دويم – ښه ده، راځه!

۵_ دوه تنه زده کوونکي دې د ټولگي مخې ته راشي او لاندې خبرې اترې دې سرته ورسوي:

لومړی: جلاله، سترې مه شې!

دويم: بريه، ته سترې مه شې! څه کوي؟

لومړی: څه به وکړم بريه، ناروغ یم.

دويم: ولې، ډاکټر ته نه وې تللی؟

لومړی: تللی وم، خو په ناروغۍ مې پوه نشو.

دويم: څه يې درته وويل؟

لومړی: مشوره يې راکړه چې د معایناتو لپاره روغتون ته لاړشم.

دويم: دا خو ښه خبره ده؟

لومړی: ښه ده، خو نه پوهیږم چې گټه به وکړي، که نه؟

دويم: هرو مرو گټه کوي. لاړ شه او معاینات دې بشپړ کړه. کېدای شي درسره مرسته وکړي.

لومړی: هوکې، ځمه. ستا دې کور ودان وي. خدای په امان!

دويم: په مخه دې ښه، روغتیا دې په برخه شه!

کورنۍ دنده



زده کوونکي دې په خپل کور کې له خپلې خور یا ورور سره د یوې موضوع په اړه خبرې اترې وکړي او هغه دې د کتابچې په یوه مخ کې وليکي.



زده کره



■ زده کره څه شي ته وايي؟

انسان د ژوند په لومړيو کچې په هر شي نه پوهيږي. کله چې لويږي، نو پوهه يې هم زياتيږي. داسې پوهه شته چې له زده کړې پرته نه تر لاسه کيږي. ددې لپاره بايد زده کړه وکړو. زده کړه هر وخت کېدای شي. زده کړه د انسان طبيعي حق دی. هيڅوک بايد له زده کړې بې برخې نشي.

■ مور ولې زده کړه کوو؟

■ آیا له زده کړې پرته پوهه تر لاسه کېدای شي؟

پر يو نوي شي باندې پوهېدلو ته زده کړه وايي. انسان په کوچنيوالي کې په ډېرو شيانو نه پوهيږي. يو څه شيان په کور کې له مور او پلاره زده کوي، له ورونو او خویندو يې زده کوي، په کوڅه کې يې له همزولو زده کوي، په جومات کې يې له ديني عالمانو زده کوي، په ښوونځي کې يې له ښوونکو زده کوي او په پای کې يې د ژوند په اوږدو کې له خپل چاپېريال څخه زده کوي. زده کړه يو بهير دی. له ماشومتوب څخه پيل کيږي او تر مرگ پورې دوام مومي. زده کړه انسان له بدمرغۍ ژغوري. په زده کړه سرې ځان او جهان پېژني. هغه چا چې زده کړه کړې وي، هوسا ژوند لري. په ښو او بدو پوهيږي. د زده کړې له لارې سرې خلکو ته نژدې کېږي. د خلکو په زړونو کې ځای مومي. خلکو ته گرانېږي. ناپوهي رنځ دی. ناپوهي تورتم دی. ناپوهي توره بلا ده. ناپوهي سرې کندی ته اچوي. ناپوهي د سرې ژوند تريخوي. له ناپوهانو سره ناسته ولاړه ښه نه ده. هر څوک بايد زده کړه وکړي. هر چاته بايد د زده کړې شرايط چمتو شي. د علم زده کړه پر ټولو مسلمانانو باندې فرض ده. هر نارينه او ښځه بايد زده کړه وکړي. زده کړه د انسانانو طبيعي حق دی.

د متن لنډيز:

ماشومان ټول شيان په کور کې نشي زده کولای. يو څه شيان په کور کې زده کوي، خو نور زيات بايد له کوره بهر زده کړي. ديني زده کړې له کوره او جوماته پيلېږي او په ښوونځي کې دوام مومي. زده کړه د هر انسان حق دی. زده کړه په هر مسلمان نارينه او ښځې باندې فرض ده. د انسانانو توپير پر زده کړه او پوهه کيږي. پوه انسان تر ناپوه انسانه غوره او بهتر دی. انسان پر پوهه انسان کېږي. انسان پر پوهه نېکمرغه کيږي. هېواد پر پوهه آباديږي او يوه ټولنه پر پوهه پرمختگ کوي.



۱- زده کوونکي دې پر څلورو ډلو ووېشل شي:

- لومړۍ ډله دې د متن دوه، دوه ليکنې د نورو په وړاندې ولولي.
- دويمه ډله دې په متن کې نوې کلمې پيدا کړي.
- درېمه ډله دې هم معنا کلمې ولټوي او ودې ليکي.
- څلورمه ډله دې د (ی گانو) مختلف ډولونه په نښه کړي.

۲- زده کوونکي دې لاندې پوښتنو ته ځوابونه ووايي:

- زده کړه څه شي ته وايي؟
- ښوونځی د څه شي ځای دی؟
- لوستي او نالوستي خلک ولې سره برابر نه دي؟
- په پورته لوست کې دا لاندې نوې کلمې معنا او په جملو کې يې وکاروئ:
زده کړه، کوچنيوالی، مور، پلار، ورور، خور، لويديز، کوڅه، همزولی، جومات،
باي، چاپيريال، بهير، ماشومتوب، پيل، چمتو، نارينه، ښځه.

۳- څو تنه زده کوونکي دې په خپله خوښه د ټولگې مخې ته راشي او د زده کړې په

باره کې دې يوه، يوه دقيقه خبرې وکړي.

۴_ زده کوونکي دې د لاندې جملو خالي ځايونه په پنسل ډک کړي:

الف: پر يو نوي شي باندې پوهېدلو ته وايي.

ب: انسان په کې په ډېرو شيانو نه پوهيږي.

ج: زده کړه يو دی.

د: بايد زده کړه وکړي.

ه: د زده کړه پر ټولو مسلمانانو باندې فرض ده.

و: زده کړه د انسانانو حق دی.

۵_ دوه تنه زده کوونکي دې د ټولگي په وړاندې د زده کړې په هکله يو له بل سره خبرې

وکړي. (محاوره)

۶_ دوه تنه زده کوونکي دې د ناروغتيا په اړه په خپلومنځو کې خبرې وکړي.

کورنۍ دنده



زده کوونکي دې په کور کې د زده کړې په باره کې پنځه، پنځه کرښې مقاله وليکي او
بښوونځي ته دې راوړي.


هغه چا چې زياته زده کړه کړي وي، قدر يې زيات او چا چې لږه زده

کړه کړي وي، قدر يې لږ دی.

حضرت محمد ﷺ



د یووالي گټه



■ یووالی څه ته وايي؟

يووالی له کورنۍ نه نیولې تر یو هېواده ډېر ضروري دی. څنگه چې یوه کورنۍ د بې اتفاقی له کبله خرابېږي، همدارنگه یو هېواد هم د خپلو وگړو له بې اتفاقی څخه ډېر زیان مومي. یووالی انساني قوت دی. زور او قوت انسان بریالی کوي. په یووالی سپری خپل هېواد ساتلای شي. د یووالي په برکت سپری پر دښمن بری ترلاسه کوي.

■ تاسو د یووالي د ارزښت په اړه څه معلومات لرئ؟

■ د یووالي گټې څه دي؟

يوه ورځ يوه ډله کوترې وږې شوې وې. د دانو په لټولو پسې يوې خوا او بلې خوا الوتلې. په پای کې په يوې کروندې کې کښېناستې. هلته د غنمو دانې پرته وې. يوې کوترې ولېدلې. والوته او هلته کښېناسته. د دانو په لټولو يې پيل وکړ. نورې کوترې هم ورپسې ورغلې. هغوی هم په دانو لټولو لگيا شوې. کله چې په نس مړې شوې، والوتې. خو کوترې په دام کې نښتې وې، وانه الوتلاى شوې. هرې يوې ټوپونه وهل چې ځان خلاص کړي، خو ونه توانېدې.

په دوی کې يوه هوبنياره کوتره وه. هغې وويل: «هغه وخت چې مور دا خوندي وې دانې لېدلې وې، بايد فکر مو کړى وای چې دا دانې چا او د څه لپاره اچولې دي؟ که مو فکر کړى وای په دې غم به نه اخته کېدو. اوس هم بايد يو فکر وکړو. کېدای شي ځانونه خلاص کړو. لږه دمه وکړئ. کله چې ما وويل والوزئ، نو ټولې په يو دم له ځايه پورته شئ.»

ښکاري چې لږ څه وړاندې ناست و، وې ليدل چې کوترې په دام کې نښتې دي. ورمنايه يې کره. په دې وخت کې هغې هوبنيارې کوترې وويل: «والوزئ!» ټولې کوترې يو دم له ځمکې پورته شوې. والوتې. دام يې له ځان سره پورته کړ او لاړې. ښکاري چې دا حال وليد، د کوترو په لور يې ورمنايه کړه. لږه شېبه وروسته يې کوترې له سترگو پنا شوې. د ښکاري تمه پرې شوه او سترې ستومانه راستون شو.

د متن لنډيز:

کوترې وږې وې. د دانو خوړلو لپاره په يوې کروندې کې کښېناستې. په دانو خوړلو يې پيل وکړ. خبرې نه وې چې ښکاري ورته دام ايښى و. غوښتل يې چې والوزي. خو کوترې په دام کې نښتې وې. يوې هوبنيارې کوترې يوه لاره وسنجوله. ټولو ورسره ومنله. په يو غږ والوتې او د ښکاري له منگولو يې ځانونه خلاص کړل. دا د يووالي او اتفاق برکت و.



۱- زده کوونکي دې لاندې پوښتنو ته ځوابونه ووايي:

- يووالی څه شي ته وايي؟
- يووالی څه گټې لري؟
- کوترې په څه چل والوتې؟
- د يو آزاد ولس د بري راز څه شی دی؟
- څنگه کولای شو يو بريالی هېواد واوسو؟

۲- د لاندې هرې پوښتنې لپاره درې، درې ځوابونه درکړل شوي، تاسويې تر ټولو سم

ځواب په نښه کړئ:

- کوترې چپرته کښېناستې؟
- الف: په باغ کې
- ب: د ونو په ځنگل کې
- ج: په کروندې کې
- کوترې ولې وانه الوتلې؟
- الف: ټولې ترلې وې.
- ب: په دام کې نښتې وې.
- ج: ښکاري نيولې وې.
- کوترې د څه شي په برکت د ښکاري له لاسه ووتې؟
- الف: د ډېر مړښت په برکت
- ب: د الوتلو په برکت
- ج: د يووالي او اتفاق په برکت

۳- د زده کوونکو خو تنه دې د پخواني وار له مخې د ټولگي مخې ته راشي او د يووالي په اړه دې يوه، يوه دقيقه خبرې وکړي.

۴- زده کوونکي دې په دريو ډلو ووېشل شي. د متن دغه لاندې نوې کلمې دې د يوې ډلې يو زده کوونکی ولولي، د دويمې ډلې يو زده کوونکی دې هغه معنا کړي او د درېيمې ډلې بل زده کوونکی دې هغه په جملو کې وکاروي:

ډله، کوتره، وږې، لټول، الوتل، پای، کرونده، غنم، مړې، نښتې، ټوپونه، خوندور، اخته، دمه، الوتل، ښکاري، وړاندې، منډه، پنا، تمه، ستومانه، راستون

۵- د زده کوونکو دوه، دوه تنه دې د ټولگي په وړاندې راشي او په خپلو منځونو کې دې د لاندې مثال په څېر خبرې اترې وکړي:

- زلمی: اختره، خو کلن يې؟
- اختر: پوره څوارلس کلن يم. زلميه ته به خو کلن يې؟
- زلمی: نه پوهيرم، خو پلار مې وايي چې ديارلس کلن به يم.
- اختر: کور دې له ښوونځي څخه څومره لېرې دی، زلميه؟
- زلمی: پنځلس دقيقې لاره به وي.

کورنی دنده



زده کوونکي دې د اتفاق او يووالي په باره کې يو څو کرښې مقاله وليکي او په بله ورځ دې په ټولگي کې ولولي.



ښوونه او روزنه



■ مور و لې لیک او لوست زده کوو؟

لیک لوست د زده کړې په معنا دی. زده کړه انسان ته د یوې موضوع د لیکلو او لوستلو وړتیا ورکوي. د بدن د پیاوړتیا او ودې لپاره ورزش او خواړه اهمیت لري. د ذهن او فکر د ودې او پیاوړتیا لپاره زده کړه ارزښت لري. د زده کړې له لارې انسان ځان او جهان پېژني. خپل خدای ﷻ پېژني، د خپل شاوخوا شیان پېژني او د دوست او دښمن توپیر کولای شي. د زده کړې له لارې انسان خپل وطن و دانولای شي او د خپلو خلکو او هېوادوالو لپاره ښه خدمت کولای شي.

■ لوستي او نالوستي خلک یو له بله څه توپیر لري؟

زموږ په هېواد کې د زده کړې بهير له ډېر پخوا څخه پيل شوی دی. په بېلا بېلو لارو يې پراختيا کړې ده. پخوا به هلکانو اونجونو په جوماتونو کې ديني زده کړې کولې. دې زده کړو ته غير رسمي زده کړې ويل کېدې.

د وخت په تېرېدو ددې زده کړو ترڅنگ رسمي زده کړې پيل شوې. د زده کړې منظمې دورې رامنځته شوې. لکه لومړني ښوونځي، منځني ښوونځي، ثانوي ښوونځي يا لېسې او نور. په دې ښوونځيو کې د ټولني د اړتياوو له مخې ټاکلي درسي کتابونه لوستل کېږي.

زموږ په هېواد کې عصري زده کړې د امير شېرعلي خان په وخت کې پيل او د رسمي او اساسي زده کړو بنسټ د امير حبيب الله خان د پاچهۍ پر مهال کېښودل شو. لومړني ښوونځي د حبيبيې د لېسې په نوم پرانيستل شو. اوس دا زده کړې ډېرې پراخې شوي دي. له لومړنيو او منځنيو زده کړو سر بېره ثانوي زده کړې، مسلکي زده کړې، د لويانو زده کړې او لوړې زده کړې شته. په مليونونو هلکان او نجونې پکې لوست لولي او د هېواد لپاره ديني عالمان، قاضيان، ښوونکي، طبيبان (ډاکټران)، انجينران، اقتصاد پوهان او نور روزي.

د متن لنډيز:

زده کړه د انساني ژوند د ښکمرغۍ کلي ده. زده کړه له انسان سره مرسته کوي چې ښه له بدو څخه توپير کړي. زده کړه د ژوند اړتيا ده. بې له زده کړې ژوند تورتم دی. په تورتم کې سړی خپله شاوخوا نه شي ليدلای. د شيانو د ليدلو لپاره رڼا ته اړتيا ده او رڼا پوهنه ده. د ژوند ټولې ښکمرغۍ او خوشحالی په زده کړې کې پرتې دي. موږ بايد په خپله زده کړه وکړو او نور هم هغې ته وهڅوو. پرې نه ږدو چې يو هلک او نجلی هم له زده کړو بې برخې پاتې شي.



۱_ زده کوونکي دې لاندې پوښتنو ته ځوابونه ووايي:

- د بدن ودې ته ورزش ارزښت لري، د ذهن ودې ته څه شی ارزښت لري؟
- د انساني ژوند د نېکمرغۍ کلي څه شی ده؟
- موږ ولې زده کړه کوو؟

۲_ زده کوونکي دې په دوو ډلو ووېشل شي. د هرې ډلې یو غړی دې د بلې ډلې له غړي څخه پوښتنه وکړي او ځواب ته دې غور کيږدي. د بېلگې په توگه:

زلمی: احمده، ته ولې ښوونځي ته راځې؟

احمد: زه غواړم چې زده کړه وکړم. ته ولې راځې، زلمیه؟

زلمی: زه غواړم چې ښوونځی ولولم او ډاکټر شم.

۳_ زده کوونکي دې په دوو ډلو ووېشل شي.

- لومړۍ ډله دې د پوهو اوناپوهو خلکو د توپیر په هکله خبرې وکړي او خپلې تجربې دې وليکي. بیا دې یو تن د نورو په وړاندې پرې وغږيږي.
- دویمه ډله دې په هېواد کې د زده کړې د بهیر پر ودې وغږيږي او بیا دې یو تن استازی د خپلې ډلې تجربې د نورو په وړاندې بیان کړي.

۴_ زده کوونکي دې په وار سره لاندې کلمې معنا او په جملو کې دې راوړي:
لیک لوست، وړتیا، پیاوړتیا، وده، ارزښت، پېژندل، توپیر، ودان، اړتیا، ټاکلی، بنسټ،
مهال، روزل، نېکمرغي، کلي، تورتم، رڼا

۵_ دوه تنه زده کوونکي دې د ټولگي مخې ته راشي او د خپلې خوبښې پر یوې موضوع
دې خبرې وکړي.

۶_ زده کوونکي دې لاندې متن ولولي. د بېلابېلو ((ی)) گانو بڼې دې په نښه او په کتابچو و
کې دې د هغوی له نومونو سره یوځای ولیکي.
احمد زړور سړی دی. هغه په یوازې ځان ځنگل ته ځي. هلته بوتې راټولوي. بیا یې
بازار ته راوړي. ما یوه ورځ په بازار کې ولید. خپلې یې په پښو نه وې. یو ځای کې
ولاړ و، نارې یې وهلې: ((ای خلکو، واخلي، وچ لرگي دي. ارزانه دي. بیا به
ارمان کوی!))

۷_ یو تن زده کوونکی دې د ټولگي مخې ته راشي او ودې وایي چې له کوم ټولگي څخه
یې لوست پیل کړی، اوس په کوم ټولگي کې دی؟ او په راتلونکي کې څه غواړي.

کورنۍ دنده



زده کوونکي دې په خپلو کورونو کې د لیک لوست په هکله پنځه کرښې مقاله ولیکي او
بله ورځ دې یې د ټولگیوالو په وړاندې ولولي.



روغتيا



■ مور ولى ناروغه كيرو؟

انسان په ژوند کې له ډول ډول ناروغيو سره مخامخ کېږي. يو شمېر ناروغی د انسان په بې پروايی پورې اړه لري. يو شمېر يې ساري ناروغی دي. دا ناروغی له يوه انسان څخه بل انسان ته ځي. يو شمېر ناروغی د انسان له واک څخه وتلي دي. مور بايد تل خپلې روغتيا ته پام وکړو. روغتيا لوی نعمت دی. په قدر يې هغه خلک ښه پوهیږي چې يو ځل ناروغ شي.

■ د ناروغی د مخنيوي لپاره بايد څه وکړو؟

کله چې د انسان بدن سم کار ونه کړي، نو وایو چې ناروغه دی. ناروغ بدن د کار نه وي. نه ځان او نه بل چا ته کار کولای شي. یو شمېر ناروغی د انسان له بې پروایی څخه پیدا کیږي. که د انسان بدن ناپاک وي، ناروغه کیږي. که د انسان نوکان اوږده وي، میکروبونه تر نوکانو لاندې پټیږي او له خوړو سره یو ځای بدن ته ننوزي او انسان ناروغه کوي. که خواړه له مچانو او نورو ناپاکو خوندي نه وي او سپری یې وخورې، ناروغه کیږي. که څوک له یو داسې ناروغ سره ناسته ولاړه وکړي چې په ساري ناروغی اخته وي، نو ناروغه کیږي. له دې امله باید د انسان نوکان تل پاک وي، اوږدوالي ته یې پرې نږدي. له اودس ماتې څخه وروسته باید لاسونه پر صابون (که صابون نه وي، پر ایرو) پرمنځو. د گرمی په موسم کې په اوونۍ کې هره ورځ که نه وي، نو دوه یا درې ځلې ځانونه باید په پاکو اوبو پرمنځو. جامې مو باید پاکې وي، خپل خواړه له مچانو او نورو ناپاکو څخه باید خوندي وساتو. هغه سابه چې خام خوړل کیږي، باید تر خوړلو دمخه یې پاک پرمنځو. مېوه باید خامه او ناپرمنځلې ونه خوړو. له نسوارو، چلم او سگریټ څخه ډډه وکړو. له هغو ناروغانو سره په ډېر پام ناسته ولاړه وکړو چې په ساري ناروغی اخته وي. لنډه دا چې له ناروغیو څخه د ځان د ساتلو لپاره باید ټول هغه څه وکړو چې له وسې مو پوره وي. وایي، روغ عقل په روغ بدن کې وي.

د متن لنډیز:

روغتیا د انسان مال او شته (بډایي) دي. انسان باید خپل مال او شته وریا له لاسه ورنه کړي. د ناروغیو د مخنیوي لپاره باید روغتیايي لارښوونې په پام کې ونیسو. خپل بدن، جامې، خواړه، اوبه او د ناستې ولاړې ځایونه مو باید تل پاک او سوتره وي. هغه شیان ونه خوړو چې بدن مو په ناروغی اخته کوي. نشه او د نشه یي توکو کارول بدن ته زیان رسوي. د ډاکټر له لارښوونې پرته د درملو کارول ښه نه دي. وایي د روغتیا ساتنه تر درملو آسانه او ارزانه ده.



۱- زده کوونکي دې لاندې پوښتنو ته ځوابونه ووايي:

■ روغتيا څه ته وايي؟

■ د روغتيا د ساتلو لپاره بايد څه وکړو؟

■ کوم شيان د ناروغۍ لامل کيږي؟

■ ميکروبونه څنگه د انسان بدن ته ننوزي؟

۲- زده کوونکي دې د لاندې جملو تش ځايونه په مناسبو کلمو په پنسل ډک کړي:

■ د انسان مال او شته دي.

■ انسان بايد خپل وړيا له لاسه ورنه کړي.

■ د ناروغيو د لپاره بايد روغتيايي لارښوونې په پام کې ونيسو.

■ بدن او جامې مو بايد تل او وي.

■ هغه شيان چې بدن مو پر ناروغيو اخته کوي.

■ نشه او د نشه يي توکو کارول بدن ته رسوي.

■ د ډاکټر له پرته د درملو کارول ښه نه دي.

۳- زده کوونکي دې په لوست کې بېلا بېلې (ی گانې) په نښه کړي.

۴- زده کوونکي دې په دوو ډلو ووېشل شي. د هرې ډلې يو تن غړی دې په وار سره دېلې

ډلې له غړي څخه د لاندې بېلگې له مخې پوښتنې وکړي او ځوابونو ته دې غور کيږدي:

يو زده کوونکی: ستا نوم څه دی او څو کلن يې؟

بل زده کوونکی: زما نوم دی او کلن یم. ته شو کلن یې او چپرته اوسیري؟
لومړی زده کوونکی: زه خوارلس کلن یم او په بادغیس کې اوسیرم

۵_ دوه تنه زده کوونکي دې د بېلا بېلو ناروغیو د نومونو او له ناروغۍ څخه د ځان د ساتنې په اړه د ټولګي په وړاندې خبرې اترې وکړي.

۶_ یو تن زده کوونکی دې د ټولګي مخې ته راشي او ودې وایي چې ورور یې ناروغ دی، ډاکټر ته یې وړی او له کتنې او معاینې وروسته یې درمل ورکړي. ټوله کیسه دې نورو ټولګیوالو ته وکړي.

کورنۍ دنده

زده کوونکي دې د روغتیا د ګټو په هکله پنځه کړنې ولیکي او په بله ورځ دې په ټولګي کې ووايي.

فرانسس بیکن وایي:

روغ بدن د روح لپاره میلمستون دی او ناروغ بدن، زندان.



د مطالعې ارزښت څېرې اترې



- مطالعه څه ته وايي؟
- انسانان په ټولو شيانو نه پوهيږي. ټوله پوهه په يو کتاب کې نشته. په بېلا بېلو څانگو او برخو کې د مختلفو پوهو په اړه مختلفې ليکنې کيږي. دا ليکنه به يا د کتاب په بڼه وي، يا به مجله او ورځپاڼه وي او يا به بله کومه ليکنه وي. ددې مختلفو ليکنو د يوې يا ټولو لوستلو ته مطالعه وايي. انسان ددې ليکنو له لارې خپله پوهه زياتوي.
- مطالعه څه ارزښت لري؟
- مورځنګه خپله پوهه زياتولای شو؟

مور د خوړو له لارې خپل بدن پیاوړی کوو. د بدن د پیاوړتیا لپاره راز راز خواړه خوړو. ټول غذایی توکي په یو راز خوړو کې نه وي. له دې امله کله غوښه خوړو، کله سابه، کله لوبیا، کله چنې. همدارنگه کوچ، شېدې، مستې او پپړوی هم خوړو. مېوه او سابه زمور خواړه بډایوي.

د ذهن د پیاوړتیا لپاره باید څه وکړو؟

ذهن د راز راز کتابونو او لیکلو پاڼو د لوستلو او مطالعې له لارې پیاوړی کیږي. له دې امله باید د درسي کتابونو تر څنګ نور کتابونه، مجلې، ورځپاڼې او لیکنې ولولو. هغسې چې د خوړو له لارې بدن پیاوړی کیږي، همداسې د مطالعې له لارې خپل ذهن پیاوړی کړو.

دوه تنه زده کوونکي دې د ټولګي مخې ته راشي او لاندې خبرې اترې دې تر سره

کړي:

زرلښته: مینې خورې سترې مه شې.

مینة: خواره مه شې، خورې څنګه یې؟

زرلښته: ښه یم، ته څنګه یې؟

مینة: مننه، زه هم ښه یم. زرلښتې، دا لاس کې دې څه شی دی؟

زرلښته: دا یو کتاب دی. په زړه پورې کیسې لري.

مینة: ته یې راکړه چې وېې گورم.

زرلښته: دادی، واخله! پام کوه چې ونه شکېږي.

مینة: واه، څه ښه انځورونه لري.

دوه تنه نور زده کوونکي دې د ټولګي مخې ته راشي او لاندې دیالوګ دې ووايي:

نرګس: د کتاب لوستل څه ګټه لري؟

ځاټول: د کتاب لوستل د انسان پوهه زیاتوي.

نرګس: خو دا د ښوونځي کتابونه لولو، دا بس نه دي؟

ځاټول: نه خورې، د ښوونځي د کتابونو په لوستلو خو مور د لوستلو چل زده کوو.

نرگس: څنگه، غاټول؟

غاټول: په ښوونځي کې ليک لوست زده کوو. کله چې مو ليک لوست زده کړ، بيا خپله پوهه زياتوو. ټوله پوهه د ښوونځي په کتابونو کې نشته.

نرگس: دا خو دې ښه خبره وکړه، خير يوسې.

غاټول: هو همداسې ده. که غواړو چې ذهن مو وده وکړي، بايد هر راز کتابونه ولولو.

نرگس: مننه خورې.

غاټول: مننه، په مخه دې ښه.

دوه تنه نور زده کوونکي دې د ټولگي په وړاندې لاندې ديالوگ اجرا کړي:

پښتنه: زرميني څه کوي؟

زرمينه: مطالعه کوم.

پښتنه: څه شی لولي؟

زرمينه: سبا د تاريخ آزمونه لرم. د افغانستان تاريخ لولم.

پښتنه: څومره ښه، ته راکړه.

زرمينه: واخله.

پښتنه: زرميني دا خو ډېر ښه کتاب دی!

زرمينه: هو، دا د افغانستان اوسنی تاريخ دی. ډېر معلومات لري.

پښتنه: خورې، که خپه کيږې نه چې آزمونه دې تېره شوه، دا کتاب به ماته امانت

راکوي.

زرمينه: ولې نه، بل کتاب هم لرم. اوس به دا درکړم. ويې لوله. بيا به د افغانستان لنډ

تاريخ هم درکړم.

پښتنه: مننه، زرميني. کور دې ودان!

زرمينه: پښتنې، پام کوه چې کتاب درنه ماشومان و نه شکوي.

پښتنه: ښه ده پام به پرې کوم.

د متن لنډيز:

مطالعه د انسان ذهن پياوړی کوي. د هر راز گټورو کتابونو لوستل ښه دي. مطالعه د انسان ذهن ته وده ورکوي. هر راز معلومات لاس ته راوړي. په دې ډول خپله پوهه زياتوي. پوهه په کتابونو کې پرته ده. له کتابونو څخه دا پوهه د مطالعې له لارې لاس ته راځي. هر چېرته مطالعه کېدای شي. هر چېرته سړی کتاب، مجله يا ورځپاڼه لوستلای شي. کتاب ښه ملگری دی. هغه له ځان څخه مه لېرې کوی.

فعالیت

درې تنه زده کوونکي دې په وار سره د ټولگي مخې ته راشي او د مطالعې د ارزښت په اړه دې خبرې وکړي.


کورنۍ دنده

زده کوونکي دې په کور کې دا پورته ديالوگونه تمرین او په بله ورځ دې په ټولگي کې تکرار کړي.

فرانسس بيکن وايي: مطالعه انسان بشپړوي.



کلمه، نوم او ډولونه يې



■ کلمه څه ته وايي؟

هره ژبه ځانته گرامري قاعدې لري. گرامر د يوې ژبې جوړښت څېړي. د گرامر زده کړه د ژبې زده کړه آسانوي. دمخه مو په پښتو کې د سم ليک او لوست لپاره د (ی) گانو ډولونه ولوستل. دلته کلمه او د هغې ډولونه په لنډ ډول درېژنو.

■ د کلمې او د هغې د ډولونو پېژندل له مور سره څه مرسته کوي؟

هغه لفظ چې د یوې معنا د افادې لپاره له خولې راوځي، کلمه نومېږي. هغه کلمې چې وینا جوړوي، د وینا اجزا (توکي) ورته ویل کېږي. دې توکو ته د کلمې ډولونه هم وايي. جمله لږ تر لږه له دوو کلمو څخه جوړېږي. په پښتو کې نوم، ضمير، صفت، فعل او قيد ته خپلواکې کلمې وايي.

نوم:

نوم هغه کلمه ده چې يو څوک يو ځای او يا يو شی ونوموي، لکه په لاندې جملو کې احمد، زرغونه، ایمل او تیره.

- احمد زما ورور دی.
- زرغونه، نه ده راغلې.
- ایمل ستا ملگری دی.
- دا تیره توره ده.

• د چمتال ولسوالي د بلخ په ولایت کې ده.

الف: نوم د معنا له مخې شپږ ډولونه لري: خاص نوم، عام نوم، ذات نوم، معنا نوم، جنس نوم، جمع نوم.

۱_ خاص نوم:

خاص نوم هغه نوم دی چې يو ټاکلی شخص يا ځای ونوموي. لکه:

- ننگرهار د گلوهار دی.
- احمد شاه بابا د نوي او معاصر افغانستان مؤسس و.
- کابل د افغانستان پلازمېنه ده.
- ایران زموږ گاونډی هېواد دی.
- د غور ولایت چېرته پروت دی؟

په پورته جملو کې ننگرهار، احمد شاه بابا، کابل، افغانستان، ایران او غور خاص نومونه دي. دا داسې نومونه دي چې د اورېدو پر مهال يې هماغه خلک، ښار او يا هېواد دريه زړه کېږي.

۲_ عام نوم:

عام نوم داسې نوم ته وايي چې په يوه ټاکلي شخص يا څيز باندې دلالت نه کوي او د هغې ډلې ټول غړي څرگندوي. بېلگې يې په لاندې جملو کې وگورئ:

- دا يو تکړه هلک دی.
 - هېواد پر هر چاگران وي.
 - سرکال ټول څاروي مړه شول.
 - دا بنځه او سړی څوک پېژني؟
- په پورتنیو جملو کې هلک، هېواد، څاروي، بنځه او سړی عام نومونه دي. د هغوی په اورېدو کوم ټاکلی شخص يا څيز د انسان فکر ته نه ورځي.

۳_ ذات نوم:

داسې يو نوم نوموي چې زموږ په حواسو حس کېدای شي او بهرنی وجود ولري، لکه په لاندې جملو کې ډبره، مالوچ، څا، اوبه، اوسپنه.

- دا ډبره غټه ده.
- اوسپنه درنه ده که مالوچ؟
- د څا اوبه ډېرې يخې وي.

۴_ معنا نوم:

د معنا نوم د ذات د نوم سرچپه يو غير محسوس شي يا پدیده نوموي. يا په بله وينا هغه شی نوموي چې بهرنی وجود نه لري، لکه په لاندې جملو کې روغتيا، هيله، ننگ، پت، ميرانه، خوبني، درد، غم، اندېښنه.

- روغتيا د نېکمرغه ژوند ضامنه ده.
- هيله ده چې ښه اوسې.
- ننگ، پت او ميرانه پښتني دودونه دي.
- خوبني دې په برخه شه.
- غم او اندېښنه ونه گوري.

۵- د جنس نوم:

- هغه شی چې نه شمېرل کیږي یا په لږو او ډېرو شان دلالت کوي، د جنس نوم ورته وایي، لکه په لاندې جملو کې سره زر، اوبه، غنم، جوار او تیل.
- وخت لکه سره زر دی.
 - که اوبه نه وي، ژوند به نه وي.
 - جوار او غنم د افغانستان کرنیز محصولات دي.
 - بې تېلو خراغ نه بلېږي.

۶- جمع نوم:

- کله یو نوم په څرگنده د لفظ له مخې یو مفرد نوم وي، خو په معنا کې یوه ډله یا ټولې نوموي. دې ډول نومونو ته جمع نوم وایي، لکه په لاندې جملو کې ټولنه، ولس، رمه.
- د سرې میاشتي ملي ټولنه له بېوزلو کورنیو سره مرسته کوي.
 - دا رمه د لالوکاکا ده.
 - افغان ولس له برمه ډک تاریخ لري.
- په پښتو کې جمع نوم د ډېرو ډلو په لحاظ بیا هم جمع کېږي، لکه: ټولنې، ولسونه، رمې.
- ب: نوم د شمېر له مخې په دوه ډوله دی، مفرد او جمع.

۱- مفرد نوم:

- مفرد نوم هغه نوم دی چې د یوې ډلې په یو شخص یا یو څیز دلالت وکړي، لکه په لاندې جملو کې هلک، باغ، ونه، قلم، خاوند، شاعر.
- دا هلک ځانته راغی.
 - ددې باغ یوه ونه خرابه ده.
 - ستا قلم تور دی.
 - بریالی ښه شاعر دی.

۲- جمع نوم:

- جمع نوم هغه نوم دی چې د یوې ډلې له یو څخه زیات اشخاص یا شیان ونوموي، لکه په لاندې جملو کې هلکان، ونې، قلمونه، شاعران.
- دا هلکان څوک دي؟
 - زموږ د کلي باغونه تازه دي.
 - شاعران د ټولني لارښوونکي دي.
- په پښتو کې د مفرد نوم جمع کول ځانته قاعدې لري. همدا ډول نارینه نوم ځانته او ښځینه نوم ځانته د خپلو قاعدو له مخې جمع کېږي.

فعالیتونه



- ۱- زده کوونکي دې په څو ډلو ووېشل شي:
- لومړۍ ډله دې خپل شاوخوا ته وگوري او د شخص، څيز يا ځای نومونه دې وليکي.
 - دويمه ډله دې د خپل ټولگي دننه يا بهر د کوم شخص، څيز يا ځای چې خاص نوم په گوته کړي، پيدا او ودې ليکي.
 - درېمه ډله دې د ټولگي دننه او بهر شیانو، خلکو او ځایونو ته پام وکړي چې کوم عام نومونه پيدا کولای شي. هغه دې وليکي.
 - څلورمه ډله دې د ښوونځي په چاپېريال کې د ذات نومونه پيدا او ودې ليکي.
 - پنځمه ډله دې داسې نومونه وليکي چې بهرنی وجود ونه لري.
 - شپږمه ډله دې په ټولگي يا د ښوونځي په انگر کې داسې نومونه وليکي چې ونه شمېرل شي.
 - اوومه ډله دې له خپلو شاوخوا شیانو څخه د جمع نوم پيدا او ودې ليکي.

د ټولو ډلو استازي دې خپل کار د نورو په وړاندې ولولي.

۲_ د زده کوونکو له ډلې څخه دې یو تن د مفرد نوم ووايي او بل دې هغه نوم جمع کړي.

۳_ د زده کوونکو یوه درې کسيزه ډله دې ووايي چې کلمه له جملې سره څه توپیر لري؟
څو مثالونه دې وړاندې کړي. همدا راز ودې وایي چې نوم څه ته وایي. څو مثالونه دې په ټولگي کې ووايي.

۴_ بله ډله زده کوونکي دې د نوم ډولونه وليکي او په جملو کې دې راوړي.

۵_ په متن کې دا راغلې کلمې: وینا، افاده، لږ تر لږه، ټاکلی، خیز، نوموي، توکی، پلازمېنه، گاونډی، مهال، غړی، تکره، څاروي، پت، مېړانه، اندېښنه، دودونه، بلیري، بېوزلې او برم کلمې معنا او په مناسبو جملو کې دې وکاروي.

۶_ ددې لاندې مفردو نومونو جمع حالت وليکي: کتاب، هلک، باغ، قلم، نوم، کلمه.

۷_ د زده کوونکو یوه ډله دې مفرد نومونه ووايي او بله ډله دې د هغو نومونو د جمع حالت ووايي.

■ زده کوونکي دې په دوو ډلو ووېشل شي، یوه ډله دې له بلې څخه د عام نوم او د جنس نوم پوښتنې وکړي او هغه بله ډله دې هغه نومونه ووايي.

■ لاندې څو نومونه درکړل شوي، تاسو وواياست چې هغه کوم ډول نومونه دي:
جلال آباد، زرمینه، مالوچ، بنايست، ټولنه، هلکان، پسرلی، واوره، غنم.

کورنۍ دنده



زده کوونکي دې په کور کې یو متن وليکي. د پورته یادو شوو نومونو ډولونه دې پکې وکاروي. بله ورځ دې هغه په ټولگي کې ووايي.

مال له هغې مخکې وخوره چې تا وخورې.



جرگه



■ جرگه څه ته وايي؟

افغانستان يو لرغونی هېواد دی. اوسیدونکي یې ډېر اوږد تاریخ لري. د ستونزو د هوارولو لپاره خپل دود لري. جرگه له دې دودونو څخه یو دود دی. په گډ ژوند کې هرو مرو لانجې پیداکيږي. ددې لانجو د حل لپاره د یو ولس سپین ږيري راتولېږي. د لانجې د له منځه وړلو لپاره د حل پر لارو خبرې اترې کوي. دې غونډې ته جرگه وايي.

■ جرگه څه ارزښت لري؟

افغانانو له ډېر پخوا څخه خپلې ستونزې په جرگو له منځه وړي دي. جرگه زموږ په هېواد کې ډېر پخوانی دود دی. جرگه یو ولسي قانون دی. خلک ورته په درنه سترگه گوري. پرېکړې یې مني او د هغې درناوی کوي. د جرگې له لارې هر راز ستونزې هوارېږي. که دا ستونزې د دوو تنو ترمنځ وي؛ د گاونډیانو ترمنځ وي؛ د قومونو ترمنځ وي او یا هم د هېواد د سیاسي حالاتو په اړه وي. سپین زیږي، مشران او د ولسونو منلې څېرې په یو ټغر راټولېږي. د جرگې غړي موضوع په هر اړخیز ډول څېړي، څو ورځې پرې خبرې کوي. تر اوږدو خبرو اترو وروسته داسې یوه پرېکړه کوي چې دواړو لورو ته د منلو وړ وي. کله ناکله د جرگې یو لوری د جرگې پرېکړه نه مني. ددې کار لپاره د ولس پرېکړې له پخوا څخه موجودې دي. که څوک د جرگې له پرېکړو څخه سرغړونه وکړي، نو ناغه کېږي. ناغه یو تاوان او جرمه ده چې د جرگې له خوا ټاکل کېږي، که څوک د جرگې پرېکړه ونه مني، ناغه کېږي.

د متن لنډيز:

جرگه د افغانانو منلی دود دی. ډېر اوږد تاریخ لري. د هېواد او قومونو ډېرې لانجمنې موضوعگانې پرې هوارېږي. دافغانستان د جرگو ارزښت هرچاته څرگند دی. ډېرې پېچلې مسئلې، که سیاسي وي یا ټولنيزې، پرې هوارې شوي دي. هرکله که د یوې موضوع د حل لاره ورکه شوې وي، نو د وخت حکومت ولس ته مخ اړوي. جرگې رابولي او د ټول ولس او هېواد په گټه یې هواروي.



۱- ټول زده کوونکي دې په کلبه په ټولگي کې يوه جرگه جوړه کړي. جرگه دې د ولس د سپين ږيرو او مشرانو تمثيل وکړي. يو تن دې خپل مشر وټاکي. د دوو زده کوونکو تر منځ دې په يوې لانجې خبرې اترې وکړي او يوې پرېکړې ته دې ورسېږي. پرېکړه دې اعلان کړي او د لانجې د دواړو خواوو رضایت دې واخلي.

۲- خو تنه زده کوونکي چې د جرگي په اړه معلومات لري، د ټولگي مخې ته دې راشي او د هغې په اړوند دې دوه، دوه دقيقې خبرې وکړي.

۳- د زده کوونکو له منځ څخه دې دولس کسيزې ډلې جوړې شي او د هرې ډلې غړي دې د بلې ډلې له يو غړي څخه د لاندې نوو کلمو د معنا پوښتنه وکړي او بيا دې د دواړو ډلو غړي په وار سره هغه په جملو کې راوړي.
ستونزې، دود، ولس، درنه، درنه سترگه، پرېکړه، منل، منلي، درناوی، گاونډی، اړه، سپين ږيری، مشر، خېره، ټغر، خپرل، سرغړونه، ناغه.

۴- دوه تنه زده کوونکي دې د ټولگي مخې ته راشي اولاندې ديالوگ دې نورو ته تمثيل کړي:

- محمود: احمده په خير راغلي.
- احمد: خير دې نصيب شه.
- محموده، خپه بڼکارې، خير خو به وي؟
- محمود: څه درته ووايم، په کلي کې مو جنگ شوی.

- احمد: چا جنگ کری، ولې؟
- محمود: زما تره له نسیم سره جنگ کری. د دېوال په سر یې لانجه کړې وه.
- احمد: لاسونه خو به یې نه وو سره اچولي؟
- محمود: ولې نه، احمده. یو بل یې وهلي وو.
- احمد: اوس یې لانجه پرې شوې، که نه؟
- محمود: نن د کلي مشران جرگه کېږي. وگورو چې څه به وکړي.
- احمد: ښه ده. جرگه به هرو مرو یوه پرېکړه وکړي.
- محمود: هو، جرگه د لانجو د پرې کولو ښه لاره ده.
- احمد: مه خپه کیږه، که خدای جل جلاله کول د حل یوه لاره به ورته پیدا شي.
- محمود: مننه، احمده. کور دې ودان.
- احمد: په مخه دې ښه.

کورنۍ دنده

زده کوونکي دې پورته لوست په کورونو کې ولولي. د جرگې په باره کې دې پنځه جملې وليکي او په بله ورځ دې په ټولگي کې ولولي.

په هر کار کې سلا او مشوره ښه ده.



شپارسم لوست

کابل



■ کابل چېرته پروت دی؟

کابل ښکلی ښار دی. کابل د افغانستان پلازمینه (بایتخت) ده. کابل ښکلې هوا لري. په دوبي کې معتدله او په ژمي یخه وي. په کابل کې هر راز مېوې پیدا کېږي. د هېواد د ولایتونو ټول محصولات کابل ته د خرڅلاو لپاره راوړل کېږي.

■ کابل د پلازمینې په توګه څه ارزښت لري؟

■ کابل د افغانانو د څه شي نښه ده؟

د کابل ښار د افغانستان پلازمېنه (پایتخت) ده. کابل د هېواد په مرکزي برخه کې پروت دی. هوا یې په ژمي کې ډېره یخه وي. واورې او بارانونه پکې اوري. په اوړي کې یې هوا معتدله وي. بارانونه پکې نه اوري. ځکه پکې خاورې او دوړې زیاتې وي. د هېواد ولسمشر د کابل په ښار کې دفتر لري. د دولت درې واړه برخې، یعنې؛ حکومت، پارلمان او ستره محکمه په کابل کې دي. په کابل کې دولتي او شخصي پوهنتونونه او د لوړو زده کړو موسسې شته. په کابل کې د بهرنیو هېوادونو سفارتونه او سیاسي نماینده گۍ شته. په دې ورځو کې پکې ښکلې او لوړې ماڼۍ او ودانۍ جوړې شوي او د ښار ښکلا یې نوره هم زیاته کړې ده. په کابل کې ډېر خلک اوسېږي. نفوس یې څه ناڅه څلورو ملیونو تنو ته رسېږي. د هېواد د هر گوت خلک دلته اوسېږي. د کابل اوسیدونکي د ورونو په څېر ژوند کوي او یو د بل درناوی کوي. په اخترونو او ملي ورځو کې گډ جشنونه جوړوي. کابل د ملي وحدت ښه ده. کابل د ټولو افغانانو گډ کور دی.

د متن لنډيز:

کابل ښکلې ښار دی. د افغانستان مرکز او پلازمېنه ده. ټولې حکومتي ودانۍ، لکه وزارتونه، لوی ریاستونه، ولسي جرگه، مشرانو جرگه، ستره محکمه او د بهرنیو هېوادونو سفارتونه په کابل کې دي. خلک یې ډېر مهربان او یو له بل سره د ورونو په څېر ژوند کوي. د هېواد لوی پوهنتون په کابل کې دی. د کابل زیات اوسېدونکي په سوداگرۍ بوخت دي. د هېواد د محصولاتو زیاته برخه کابل ته راځي او دلته خرڅېږي.



۱- څلور تنه زده کوونکي دې له ټولگي څخه وټاکل شي. دوه، دوه تنه دې په وار د ټولگي مخې ته راشي او لاندې خبرې اترې دې تر سره کړي. نور زده کوونکي دې ورته غوږ ونيسي. زده کوونکي دې خپل نومونه په ديالوگ کې وکاروي، نه د دې متن نومونه. لومړي دوه تنه:

جميله: تورپيکي سترې مه شي.

تورپيکي: ته سترې مه شي، جميلې چېرته يې چې نه بنکارې؟

جميله: خورې نه وم، کابل ته تللي وم. پرون راغلم.

تورپيکي: بڼه ساعت به دې تېر شوی وي. په کابل کې هوا څنگه وه، خورې؟

جميله: يره، تورپيکي ډېره بڼکلې هوا يې لرله. هېڅ گرمي پکې نه وه.

تورپيکي: څه دې په کې وليدل؟

جميله: د کابل ښار اوس ډېر ښايسته شوی دی. بڼې بڼکلې او ښايسته ودانۍ پکې جوړې شوي. بڼه بڼه هوټلونه لري. ډېره گڼه گڼه پکې وي.

دوه تنه نور زده کوونکي:

گلالي: زموږ ولسمشر هم په کابل کې دفتر لري.

زرلښته: هو خورې، ټول وزارتونه هم په کابل کې دي. پارلمان هم په کابل کې دی.

گلالي: ته پارلمان ته تللي وي؟

زرلښته: هو، موږ پارلمان ته لاړو. د ولسي جرگې او مشرانو جرگې د غونډو تالارونه مو وليدل. هلته مو د ولس له څو تنو استازو سره وليدل. ډېر معلومات يې راکړل.

گلالي: څنگه بڼه. زه مې هم له پلار سره ځم.

زرلښته: گلالی خورې لاره شه، خو فکر دې وي په ژمي کې لاره نشې.
 گلالی: ښه دې وویل خورې. زما ساړه نه خوښېږي.
 زرلښته: زه اوس خم چې آزموینه لرم. بیا به دې وگورم.
 گلالی: سمه ده. په مخه دې ښه. د خدای عزوجل په امان.
 زرلښته: د خدای په امان.

۲- زده کوونکي دې په درېو ډلو ووېشل شي. د لومړۍ ډلې یو تن دې د دویمې ډلې له یو تن څخه د لاندې نویو کلمو یوه، یوه کلمه وپوښتي. د دویمې ډلې یو تن غړی دې هغه معنا کړي او د درېمې ډلې غړی دې هغه په جمله کې راوړي:
 پلازمېنه، ښار، ژمی، واورې، باران، اوړي، ولسمشر، پوهنتون، ماڼۍ، ودانۍ، ښکلا، گوټ، درناوی، گډ کور، ولسي جرگه، مشرانو جرگه، ستره محکمه.

۳- زده کوونکي دې په خپلو منځونو کې د لاندې جملو په اړه خبرې وکړي او بیا دې د هغوی یو تن استازی هغه د نورو په وړاندې بیان کړي:
 ■ د کابل ښار د افغانستان پلازمېنه (پایتخت) ده.
 ■ په کابل کې د هېواد د هر گوټ خلک اوسېږي.
 ■ د کابل اوسیدونکي د ورونو په څېر ژوند کوي.
 ■ په اخترونو او ملي ورځو کې گډ جشنونه جوړوي.
 ■ کابل د ملي وحدت ښه ده.
 ■ کابل د ټولو افغانانو گډ کور دی.

۴- پنځه تنه زده کوونکي دې په وار سره په نوموړي لوست کې د (ی) گانو ښې پیدا کړي

او په توره تخته دې وليکي. نور زده کوونکي دې وگوري چې هغه سمې دي که ناسمې. خبرې دې پرې وکړي.

۵- زده کوونکي دې په دريو ډلو وویشل شي. د لومړۍ ډلې غړي دې په وار د دويمې ډلې له غړو څخه دا لاندې پوښتنې وکړي. که ځواب سم نه و د دريمې ډلې غړي دې هغې ته سم ځواب ووايي:

- ۱- کابل چېرته واقع دی؟
- ۲- په کابل کې څومره خلک اوسېږي؟
- ۳- د افغانستان د ولسمشر دفتر چېرته دی؟
- ۴- د څو وزارتونو نومونه واخلي.
- ۵- د کابل هوا په اوږي او ژمي کې څنگه وي؟
- ۶- په کابل کې کومې مېوې کيږي؟
- ۷- په کابل کې په کومو ژبو ډېرې خبرې کيږي؟
- ۸- کوم سيند له کابل ښار څخه تېرېږي؟
- ۹- د دارالامان ماڼۍ چېرته پرته ده؟
- ۱۰- ميرويس ميدان د کابل په کومه برخه کې پروت دی؟

۶- زده کوونکي دې لاندې متن ولولي او خوندي دې ترې واخلي:

زه کابل يم. ستاسو کور يم. ستاسو د هېواد مرکز يم. د افغانستان پلازمېنه يم. ستاسو ټولو گډ ښار يم. پر ما پام وکړئ. ما پاک وساتئ. پر کوڅو او سړکونو مې خاورې خځلې مه اچوئ. که زه پاک اوسم، تاسو به پاک اوسئ. زما پر پاکۍ تاسو ښه ښکاري. که زه پاک اوسم، تاسو

نه ناروغه کيرئ. ناروغي له ناپاکۍ پيدا کيږي. چاپيريال مې شين کړئ. بوتې، نيالگي او گلان وکړئ. اوبه يې کړئ. د پارکونو او د سړک د غاړې په ونو پام وکړئ. بناخونه او خانگې يې مه ماتوئ. زه ستاسو ټولو شتمني يم. يوازې د يو چا نه يم. يوازې يو چا ته مې مه پرېږدئ. آن ښاروالۍ ته مې يوازې مه پرېږدئ. که تاسو مرسته ونه کړئ، ښاروالي راته يوازې نشي رسېدای. زما پاکي ستاسو سوکالي ده. زما پاک ساتل ستاسو د ټولو دنده ده. خپله دنده سرته ورسوئ.. روغ ژوند وکړئ او سوکاله واوسئ!

کورنۍ دنده

زده کوونکي دې په کورونو کې د افغانستان د ټولو ولايتونو او د هغو د مرکزونو نومونه وليکي او بله ورځ دې په ټولگي کې ولولي.

آزادي تر پاچهيه لا تېری کا
 چې د بل تر حکم لاندې شي زندان شي
 خوشحال خان خټک



غلي، مېوې خبرې اترې



■ غلي او مېوې څه شی دی؟

زموږ په گران هېواد افغانستان کې ډېرې غلي دانې او راز راز مېوې پيدا کيږي. زياتره غلي دانې او مېوې د اوږي په موسم کې پيدا کيږي. غنمو، جوارو او وريجو ته غلي وايي. لوبيا، چنې، نسک او نور د دانو او انگور، خټکي، هندوانې، ناک، منې او نور د مېوو په ډلې کې راځي.

■ غلي دانې او مېوې زموږ بدن ته څه گټه رسوي؟

■ آیا له خوراک او څښاک پرته انسان ژوندی پاتې کېدای شي؟

افغانستان کرنیز هېواد دی. ډېرې غلې دانې او مېوې پکې کرل کېږي. غنم تقریباً د هېواد په ټولو سیمو کې کرل کېږي او ښه حاصل ورکوي. په ځینو سیمو کې غنم په مني او په ځینو کې په ژمي کې کرل کېږي. جوار هم د هېواد په ټولو سیمو کې کرل کېږي. د زیاتو خلکو خواړه د غنمو ډوډۍ او د جوارو سوکرک دي. نرۍ او غټې وریجې هم ډېرې خوړل کېږي. د غلو ترڅنګ لوییا، چنې (نخود)، نسک، مشنگ او نور هغه دانې دي چې خلک یې له خوراک سره ډېره مینه لري. سربېره پر دې افغانستان په مېوو کې خورا مشهور دی. انگور، انار، منې، ناک، اینځر، بادام، پسته، خټکي او هندوانې یې د سیمې په هېوادونو کې ډېر ښه نوم لري. انگور په کابل، لوگر، غزني، کندهار، هرات، فاریاب او نورو ځایونو کې ډېر پیدا کېږي. د کندهار، فراه، سمنگانو او تګاو انار ډېر مشهور دي. خټکي د هېواد په شمالي ولایتونو او فراه کې ډېر کرل کېږي. د هلمند، دوشي او ننگرهار هندوانې ډېرې خوړې دي. ځینې تازه او وچې مېوې بهرنیو هېوادونو ته وړل کېږي.

د متن لنډیز:

افغانستان معتدله هوا لري. هر راز غلې دانې او مېوې پکې کېږي. په غلو کې غنم، جوار، وریجې، اوربشې او په دانو کې لوییا، نسک، چنې، مشنگ او په مېوو کې انگور، انار، منې، ناک، اینځر، خټکي، هندوانې او نور شامل دي. غنم او جوار د هېواد په ټولو ولایتونو کې کرل کېږي. وریجې زیاتره په هغو سیمو کې کرل کېږي چې ډېرې اوبه ولري. لوییا، چنې، نسک او مشنگ په هر ځای کې نه کېږي. دا دانې د هېوادوالو عمده خواړه جوړوي.

خبرې اترې (ديالوگ): (هر زده کوونکی دې خپل خپل نوم په خبرو اترو کې راوړي.)

زلمی: زړگيه سترې مه شې!

زړگي: ته سترې مه شې، زلميه څنگه يې؟

زلمی: زړگيه، څنگه دې خوا راغلې؟

زړگي: غنم مو خلاص شوي. پيسې مې راوړي، غنم اخلم.

زلمی: غنم من په څو دي، زړگيه؟

زړگي: غنم من په اتيا او جوار من په پنځه شپېته افغانی دي.

زلمی: ولې جوار نه اخلې، زړگيه؟

زړگي: جوار هم اخلم. زما سوکرک ډېر خوبنېږي.

زلمی: زما هم سوکرک خوبنېږي، خو مور يې په خوږو کې پخوو.

زړگي: هو، هغسې بڼه خوندکوي.

زلمی: مور يې سهار له چای سره خورو.

زړگي: بڼه ده. زه درنه لارم. د خدای ﷻ په امان.

زلمی: څه، الله ﷻ دې مل شه!

دويمه مرکه:

بری: په خیر راغلې، توره! چېرته روان يې؟

تور: ته سترې مه شې، بریه، چېرته يې چې نه بڼکارې؟

بری: کلي ته تللی وم.

تور: په کلي کې دې څه کول؟

بری: غله مو خلاصه شوې وه، لږ جوار او غنم مې راوړل. څه لوییا او نسک مې هم راوړل.

تور: توره لوییا دې راوړله، که سره؟

بری: توره لوییا نه لرو، سره مې راوړه. ډېره بڼه لوییا ده.

تور: ژر پخپری، که نه؟ که بڼه وي یو من ماته هم راکړه.

بری: در به یې کړم. نسک به هم درکړم.

تور: ډېره بڼه ده. نسک مې هم ډېر خوښېږي. څو افغانې کېږي، بریه؟

بری: پیسې در څخه نه اخلم، توره. هغه زموږ په خپل پټي کې شوي دي.

تور: ډېره مننه بریه، خدای جَلَّالَهُ دې ډېر درکړي.

بری: له تا سره، خدای جَلَّالَهُ په امان.

درېمه مرکه:

خوشحال: عمره، السلام علیکم، څنگه یې؟

عمر: وعلیکم السلام، خوشحاله، بڼه یم، د الله مهرباني ده.

خوشحال: په دې کڅوړه کې څه دي، عمره؟

عمر: له تانه یې څه پټ کړم، انار مې راوړل.

خوشحال: انار؟!

عمر: هو، ډېر خواږه انار دي. دانې هم نه لري. بې دانه انار ورته وایي.

خوشحال: کیلو دې په څو واخیستل؟

عمر: ارزانه دي، کیلو په پنځه دېرش افغانۍ دي. که ډېر واخلمې ارزانه یې درکوي.

خوشحال: یاره عمره، څه بڼه وطن لرو، هر راز مېوې پکې شته.

عمر: هو. ته يې انگورو ته وگوره، ميو ته وگوره. هندوانې او خټکي خو لا پرېږده.
 خوشحال: هو، د جنت په شان وطن دی، هر څه لرو. خدای ﷻ دې سوله راولي.
 عمر: امين، کاشکې! نور مو له جگړې زړه شين شوی دی.
 خوشحال: الله ﷻ مهربان ذات دی. يوه ورځ به سوله راشي.
 عمر: زه ځم ناوخته کېږي، چېرته کار لرم.
 خوشحال: څه، په مخه دې ښه شه!

فعالیتونه



- ۱- زده کوونکي دې په دوو ډلو ووېشل شي. د يوې ډلې يو تن غړی دې له بلې ډلې څخه لاندې پوښتنه وکړي او د هغې ډلې يو تن غړی دې په وار د هغې ځواب ووايي:
- افغانستان څه راز هېواد دی؟
 - غنم د هېواد په کومو سيمو کې کرل کېږي؟
 - د زياترو خلکو خواړه څه شی دي؟
 - په هېواد کې د غلو ترڅنگ کومې دانې (حبوبات) کرل کېږي؟
 - په افغانستان کې کومې مېوې پېدا کېږي؟
 - انگور، انار او خټکي د هېواد په کومو سيمو کې ښه حاصل ورکوي؟

۲- زده کوونکي دې په درېو ډلو ووېشل شي. د لومړۍ ډلې یو تن غړی دې د دویمې ډلې له یو تن غړي څخه د لاندې کلمو معنا وپوښتي او د درېمې ډلې یو تن غړی دې هغه په جمله کې راوړي.

کرنیز، غلې، کرل، سیمې، غنم، منی، ژمی، خواړه، ډوډۍ، سوکرک، نری وریجې، غټې وریجې، منې، ناک، انځر، خټکي.

۳- د زده کوونکو له ډلې څخه دې پنځه تنه په وار سره د ټولګي مخې ته راشي او د هېواد د مشهورو مېوو په اړه دې یوه، یوه دقیقه خبرې وکړي.

کورنۍ دنده

زده کوونکي دې په خپلو کورونو کې د مور او پلار په مرسته په هېواد کې د غلو، دانو او مېوو نومونه وليکي. که وخت یې درلود، د هغوی د کرلو ځایونه دې هم وليکي او په بله ورځ دې هغه په ټولګي کې نورو ته ووايي.

یوازې هیله شرط نه دی، د هغې د لاسته راوړنې لپاره

هڅه او هاند هم شرط دی.

هانس کرسټین اندرسن



پېژندگلوي خبرې اترې



■ پېژندگلوي څه ته وايي؟

انسانان د يوې ټولنې غړي دي. له يو بل سره پېژندگلوي د انسان په ژوند کې اساني راولي. مور، يوه ورځ له يو چا سره په يوځای کې مخامخ کېږو. که په بله ورځ هماغه شخص وگورو، ستړي مه شي ورسره کوو. که درېم ځل يې وگورو، ښه روغې ورسره کوو او پېژندگلوي ورسره پيدا کوو. که کتنه دوام ومومي نو سره دوستان کېږو.

■ دوستي او پېژندگلوي څه گټه لري؟

انسان یو ټولنیز مخلوق دی. په ټولنې کې ژوند کوي. باید یو له بل سره وپېژني. د یو بل د نوم، د استوګنې د ځای، کار او شخصي ژوند په څرنگوالي باندې پوهېدلو ته پېژندګلوي وایي. زموږ د کور شاوخوا خلک اوسېږي. هغوی ته ګاونډیان وایو. هغوی زموږ په غم او بڼادۍ کې برخه اخلي. باید له هغوی سره وپېژنو. هر وخت ورسره مرسته وکړو. زموږ په ولس کې ډېرې کورنۍ شته. ډېر خلک پکې اوسېږي. د یو ټولنیز مخلوق په توګه موږ باید له هغوی سره وپېژنو. په ښوونځي کې، په ټولګي کې او همدا راز په نورو ځایونو کې له خلکو سره آشنایي د سړي اهمیت زیاتوي.

د متن لنډیز:

انسانان په ټولنې کې اوسېږي. د خپلو ورځنیو کارونو او ژوند د پرمخ وړلو لپاره یو له بل سره پېژندګلوي او دوستۍ ته اړ دي. په یوې ټولنې کې هیڅوک نشي کولای ټول کارونه په یوازې سر، سر ته ورسوي. له دې امله موږ د خپل ټولنیز دريځ له مخې یو له بل سره پېژندګلوي ته اړ یو. پېژندګلوي د انسان طبیعي خاصیت دی.

مرګي:

لومړۍ مرګه:

- یو زده کوونکی: سلام. زما نوم رحمت دی. ستا نوم څه دی؟
- بل زده کوونکی: سلام. زما نوم حبیب دی. د فاریاب اوسیدونکی یم.
- ډېر ښه، حبیب جان د فاریاب د کوم ځای یې؟
- د فاریاب د شیرین تګاب د ولسوالۍ یم. ته د کوم ځای یې، رحمته؟
- زه د کوهدامن یم.
- حبیب جان، په کوم ښوونځي کې یې؟
- رحمت جان، زه د کابل په میرویس لیسه کې یم. پلار مې په ښاروالۍ کې مدیر دی. زموږ کورنۍ هم دلته په کابل کې اوسېږي. د ژمي په رخصتو کې کله کله

- شیرین تگاب ته په میلمستیا څو.
- ودې نه ویل حبیبه چې په کوم ښوونځي او په څویم ټولگي کې یې؟
 - زه په محمود هوتکي ښوونځي کې یم. سربکال اووم ټولگي ته بریالی شوم.
 - ښوونځی مو له کور څخه څومره لږې دی؟
 - مور په جمال مېنه کې اوسېږو. ښوونځي ته نژدې یو. ته په کوم ټولگي کې یې، حبیب جانه؟
 - زه هم په اووم ټولگي کې یم. د ټولگي اول نومره هم یم.
 - شاباس. لایق زده کوونکی یې!
 - کور دې ودان رحمته، له پېژندگلوی دې خوښ شوم.
 - زه هم ستا له پېژندگلوی خوښ شوم. هیله ده چې بیا سره وگورو.
 - هوکه خدای جل جلاله کول، بیا به وگورو. اوس انلیو الان شو. په مخه دې ښه رحمت جانه.
 - ستا دې هم په مخه ښه وي حبیب جانه.

دویمه مرکه:

- ملالی: پرېښتې، سترې مه شپې
- پرېښته: په خیر اوسې ملالی. څنگه یې؟
- ملالی: مننه، ښه یم. ته څنگه یې؟
- پرېښته: زه هم ښه یم.
- ملالی: پرېښتې، دا ښځه څوک ده؟ نوې راته ښکاري.
- پرېښته: هغه زموږ د فزیک ښوونکې ده. نوې راغلې، ډېره ښه ښځه ده.
- ملالی: پرېښتې، ته هغه پېژنې؟
- پرېښته: هو، هغه زموږ گاونډی ده. ډېره ښه کورنۍ ده. پلار او وروڼه یې ډېر ښه خلک دي. د هر چا په مړي ژوندي کې برخه اخلي.
- ملالی: ودې نه ویل چې د کوم ځای فارغه ده؟
- پرېښته: هغه د ننگرهار له پوهنتون څخه فارغه شوې ده. نورې لوړې زده کړې یې په لندن کې سرته رسولي دي. په فزیک کې پوره استاده ده.
- ملالی: کور دې ودان، پرېښتې. ښه شو چې ومې پېژانده.

درېمه مرکه:

شريف: سهار دې په خير، توابه!

تواب: خير دې نصيب شه، شريفه. سترې مه شي.

شريف: خوار مه شي.

تواب: نن زموږ ټولگي ته نوى ښوونكى راغلى و.

شريف: څه نومېده، توابه؟

تواب: نوم يې محمد سليم و. د غور اوسيدونكى دى.

ځان يې راوپېژانده. لس دولس كاله معلمي يې كړې ده.

ډېر ښه سړى ښكاري.

شريف: تاسو ځانونه ور و نه پېژندل؟

تواب: ولې نه، هر زده كوونكى په وار ودرېد. ويې ويل: زما نوم دى. د پلار نوم

مې دى. د ځاى اوسيدونكى يم. عمر مې كاله دى (... كلن يم). له

واليبال سره مينه لرم...

شريف: تا څه ورته وويل، توابه؟

تواب: زه ودرېدم. ومې ويل: زما نوم تواب دى. د پلار نوم مې احمد دى. اصلا

د نورستان اوسېدونكى يم. خو ډېر كلونه كيږي چې په كابل كې اوسېرم. سړكال

خوارلس كلن شوم. مورنۍ ژبه مې نورستاني ده. په پښتو هم ښې خبرې كوم. پلار

مې ښوونكى دى. د قاري عبدالله په ښوونځي كې د تاريخ استاذ دى. مورمې د ښځو

چارو په وزارت كې مديره ده. موږ درې وروڼه يو. مشر ورور مې گنډونكى (خياط)

دى او كشر ورور مې په ښوونځي كې دى. يوه خور لرم. هغه كوچنې ده. نوم يې شمله

ده. د هغې كارتوني فلمونه ډېر خوښېږي.

شريف: افرين، ځان دې ډېر ښه معرفي كړې دى.

تواب: هو، همدې ته پېژندگلوي وايي.

كورنۍ دنده



زده كوونكي دې په خپل كور كې د مطالعې لپاره د كور د غړو په مرسته يو كتاب يا مجله يا كومه ورځپاڼه وټاكي او په بله ورځ دې نورو زده كوونكو ته د هغه د مطالعې دگټو په اړه خبرې وكړي.



مېرمن الايي

نولسم لوست



■ آيا د مېرمن الايي نوم مو اوربډلی دی؟

په تېرو لوستونو کې مو د هېواد د نوميايو په اړه معلومات ترلاسه کړل. زموږ د هېواد په ټولو سيمو کې داسې وتلې او نوميايۍ مېرمنې او نوميايي ښاغلي وو او شته چې نومونه يې په زرينو کربنو ليکل شوي او ياد يې د هر ښځينه او نارينه افغان په زړه کې تازه دی. د نوميايو مېرمنو په لړ کې دلته د مېرمن الايي د ژوند د څرنگوالي په اړه لنډ معلومات لولو.

■ د هېواد د نوميايو د نومونو ياد او د هغوی په ژوند ليک باندې پوهېدل موږ ته څه گټه لري؟

افغانستان د نومياليو مېرمنو او مېرونو ټاټوبي دی. ډېر ښځينه او نارينه پوهان، ليکوال، شاعران، ملي مشران او په هېواد مينې څېرې پکې تېرې شوي. د هېواد هره دره او لاره د هغوی د کارنامو شاهدي ورکوي. ددې نومياليو په لړ کې يوه هم مېرمن الايي ده. الايي د بايزيد روښان د زوی، جلال الدين لور وه. نوموړې د شيخ عمر د زوی، احداث مېرمن وه. زده کړې يې له خپل پلار څخه کړې وې. د علم پوهې، فضيلت او غوره اخلاقو خاونده وه. الايي د روښانيانو د ملي مبارزو د لارې پيروه وه. د هغه مهال له مغولي گورگاني حکومت سره د روښانيانو د مبارزو په لړ کې يې فعاله ونډه اخيستې وه. په ۱۰۵۳ هجري قمري کې د الايي مېړه، احداث شهيد شو. هندي مغول د خيبر له لارې کابل ته روان وو. مېرمن الايي اړيدي او اورکزي قومونه راټول او پر گورگاني لښکرو يې بريد وکړ. سخته مرگ ژوبله او ماته يې ورواړوله. د مېرمن الايي د مړينې نېټه څرگنده نه ده. له خپل وصيت سره سم يې مړی تېرا ته يوړل شو او د خپل مېړه، احداث تر څنگ خاورو ته وسپارل شوه. د مېرمن الايي د علمي شخصيت او د ملي مبارزو د وياړلو کارنامو د لمانځنې او درناوي له امله د جلال آباد په ښار کې د نجونو يوه لېسه يې په نامه نومول شوې ده.

د متن لنډيز:

افغاني مېرمنو د خپلو افغاني نارينه وو په څېر تلپاتي نومونه گټلي دي. هغوی د علم، پوهې، مشرۍ او نورو ډگرونو اتلاني دي. نازو انا، زرغونه انا، عينو، عايشه درانی او په لسگونو داسې نورې مېرمنې د افغانانو د سر تاجونه دي. دلته مو ددې وياړلو مېرمنو په لړ کې مېرمن الايي په ډېر لنډ ډول وپېژندله. په راتلونکو ټولگيو کې به نورې وياړلې مېرمنې هم وپېژنو.



- ۱- پنځه تنه زده کوونکي دې د وار له مخې د ټولگي مخې ته راشي او پورته لوست دې د کتاب له مخې ولولي.
- ۲- درې تنه زده کوونکي دې په خپله خوښه او یا د ښوونکي په خوښه د ټولگي مخې ته راشي او مېرمن الایي دې په لنډ ډول نورو ته وروپېژني.
- ۳- دوه، دوه زده کوونکي دې په درېو جوړو کې د ټولگي مخې ته راشي او د مخکنیو مرکو په څېر دې لنډې، لنډې مرکې وکړي.
- ۴- لاندې نوې کلمې معنا او په جملو کې یې راوړئ:
تېر، نومیالیو، اړه، وتلې، مېرمن، ښاغلی، زرین، لړ، ټاټوبی، مین، څېره، غوره، ونډه، برید، ژوبله، ماته، ویاړلي، لمانځل، درناوی، نومول، تلپاتې، اتل
زده کوونکي دې دا لاندې ترانه ولولي او خوند دې ترې واخلي:

ترانه

لکه نسیم د باغ گلونو ته پیغام دی زموږ
هدف د کار او د خدمت وطن او قام دی زموږ
موره افغان ته یو قوي ملي وحدت جوړوو
د تفرقې د امتیاز په کور قیامت جوړوو
ورانې ویاړې د وطن په خپل همت جوړوو
عدل انصاف او مساوات روح د نظام دی زموږ
لکه نسیم د باغ گلونو ته پیغام دی زموږ
موره تعمیم د معارف په خپل وطن کې غواړو

نوی آهنگ د نوي ژوند په خپل چمن کې غواړو
 دښمن د حق او حریت سر په کفن کې غواړو
 خدمت د قام ته چې ولاړ وي پرې سلام دی زموږ
 لکه نسیم د باغ گلونو ته پیغام دی زموږ
 وطن نه بد بد رواجونه رسومات ورکوو
 رنځونه، لوږې، بې علمي او خرافات ورکوو
 د کار له منځ منځ نه بې ځایه سکناټ ورکوو
 بنا پر حسن اعتماد باندي مرام دی زموږ
 لکه نسیم د باغ گلونو ته پیغام دی زموږ
 ظلم، رشوت، تملق، دروغ او خیانت نه منو
 غواړو په زړه کې درد او رحم، قساوت نه منو
 سره همدرد یو، بې دردي په رسمیت نه منو
 ملا عالم، مخلص خادم ته احترام دی زموږ
 لکه نسیم د باغ گلونو ته پیغام دی زموږ ...

محمد موسیٰ شفیق

کورنی دنده

زده کوونکي دې په کورونو کې د خپلې خوښې موضوع کې یوه مرکه وليکي او په بله ورځ
 دې په ټولگي کې تمثيل کړي.

له یوه لاسه ټک نه خپږي.



شلم لوست

صفت او ډولونه يې



■ آیا تاسو د صفت په اړه معلومات لرئ؟

دمخه مو په څلورم لوست کې په پښتو کې د (ی گانو) ډولونه وپېژندل. دلته صفت او ډولونه يې لولو.

■ د ژبې د گرامر زده کړه څه گټه لري؟

توریالی په کندوز کې اوسېږي. هغه ډېر تکړه زده کوونکی دی. توریالی یو ورور او دوه خویندې لري. ورور یې کوچنی دی. څلور کلن دی. خویندې یې مشرانې دي. یوه یې نټکی او بله یې هوسی نومېږي. د نټکی سور رنګ خوبېږي او د هوسی شین. یوه ورځ توریالی بازار ته تللی و. هلته یې سرې منې ولېدې. منې یې واخیستې. وېې خوړې. ډېرې خوړې وې. وروسته د گلانو خرڅولو هټی ته ورغی. مشرې خور، نټکی ته یې سره گلان واخیستل. هوسی ته یې شین تیکری واخیست. ورور، حبیب ته یې د لوبو سامان واخیست. هر رنګ په کې و. شین، سور، تور، بانجاني، ژېړ، آسماني او ځیګري رنګونه یې لرل. خویندې یې ډېرې خوشاله شوې او مننه یې ترې وکړه. حبیب د لوبو د سامان په لیدو په ټوپونو شو. د لوبو سامان یې د توریالی له لاسه وتبناوه. توریالی د خویندو او ورور په خوشالی ډېر خوښ شو.

د متن لنډیز:

په پورته لوست کې داسې کلمې راغلي دي چې د نوم څرنگوالی ښيي. لکه تکړه، کوچنی، خوښ، شین، سور، خوړې او نور. په دې توګه ویلای شو، صفت یوه خپلواکه کلمه ده چې د یو نوم یا یو شي څرنگوالی ښيي. لکه: په متن کې، خوړې منې، تکړه زده کوونکی، کوچنی ورور، خوښ، سره گلان، شپې جامې او نور. صفت دوه ډولونه لري. یو یې ساده او بل یې مرکب صفت دی.

لاندې جملې ولولئ:

- تور گلان چا نه دي لیدلي.
- دا زده کوونکی تکړه دی.
- پوخ خټکی خوږ وي.

په پورته جملو کې تور، تکړه او پوخ ساده صفتونه دي. ساده صفت هغه صفت ته وایي چې یوه مفرده کلمه وي.

لاندې جملو ته ځير شئ:

- ناپوه هلک چاته گران نه وي.
- خټگر په کلا کې خټې کوي.
- توريالی زړور هلک دی.

په پورته جملو کې ناپوه، خټگر او توريالی مرکب صفتونه دي. يعنې ناپوه له (نا) او (پوه)، خټگر له (خټه) او (گر) او توريالی له (تور) او (يالي) څخه جوړ (ترکيب) شوي دي. په دې توگه ويلاى شو، مرکب صفتونه هغو صفتونو ته وايي چې له دوو توکو څخه جوړ شوي وي.

فعاليتونه



۱_ دوه تنه زده کوونکي دې لاندې مرکه تر سره کړي:

حميرا: ولولې خورې سترې مه شي!

ولوله: خير يوسې، حميرا خورې. څنگه يې؟

حميرا: بڼه يم خورې. ته څنگه يې؟

ولوله: زه هم بڼه يم، مننه.

حميرا: چبرته تللې وې؟

ولوله: باغ ته تللې وم. گلان مې په کار وو.

حميرا: گلان څه کوي، ولولې؟

ولوله: سبا د بڼوونکي ورغ ده. بڼوونکي ته يې وړم.

حميرا: کوم رنگونه دې شکولي؟ ته يې راوبښه.

ولوله: سپين او سره گلان ډېر بڼايسته دي. يو نيم ارغواني هم پکې شته.

حميرا: هو، دا خو ډېر بڼايسته رنگونه دي.

ولوله: گلان بڼه سوغات دی، حميرا جانې.

۲- دوه تنه زده کوونکي دې د ټولگي مخې ته راشي. یو تن دې په څو جملو کې د ساده او بل تن دې د مرکب صفت بېلگې وړاندې کړي.

۳- دوه تنه زده کوونکي دې د ټولگي مخې ته راشي. یو تن دې نوم وایي او بل تن دې د هغې څرنگوالی په صفت کې بیان کړي. لکه:

■ زده کوونکی

■ دا زده کوونکی ډېر تکړه دی.

■ خوږ

■ دا انار خوږ دی.

۴- زده کوونکي دې په لاندې متن کې ساده او مرکب صفتونه بېل کړي:

((احمد تکړه هلک دی. د هغه سپین رنگ خوبښېري. افغانان توریالی ولس دی. هغه هلک ناپوه دی، په لوست نه پوهېږي. انگور خواږه دي، خو انار تروه دي. خټگر په خټو نه پوهېږي.))

۵- د متن لاندې کلمې معنا او په جملو کې یې راوړئ:

اوسیدل، تکړه، خویندې، کوچنی، څلور کلن، مشر، مشران، خوږ، هټی، مننه، ټوپونه، تښتول، څرنگوالی، خټگر، کلا، خټې.

کورنۍ دنده



زده کوونکي دې په خپلو کورونو کې یو متن ولیکي. ساده او مرکب صفتونه دې پکې راوړي او په بله ورځ دې هغه په ټولگي کې ولولي. هڅه دې وکړي چې زیات شمېر صفتونه پکې وکارول شي.



یوویشتم لوست

کتاب بنه ملگری



■ تاسو له درسي کتابونو پرته نور کتابونه پېژنئ؟

کتاب د انسان ډېر بنه ملگری دی. په کتابونو کې ډېر بنه بنه شیان شته. دا شیان په لوستلو تر لاسه کېږي. هر کتاب په یو وار لوستلو ارزې. له کتاب سره مینه له پوهې سره مینه ده. په پوهه انسان لوړو پوړیو (مدارجو) ته رسېږي.

■ د کتاب لوستل څه گټې لري؟

کتاب ښه ملگری دی. تل له انسان سره وي. کتاب داسې ملگری دی چې له پوښتنو څخه نه ډارېږي او نه سترې کېږي. که یو دوست یا ملگری ولری، نو باید تل یې طبعه وساتئ، خو کتاب داسې دوست دی چې هر وخت وغواړئ خبرې درسره کوي او چې بند یې کړئ، چوپ کېږي. کتاب داسې سخي دوست دی چې خپل ټول شته تاسو ته په مخ کې ږدي او هیڅ بدل درڅخه نه غواړي. کتاب داسې دوست دی چې هیڅ تمه درڅخه نه کوي. په شپه او ورځ، په غم او خپګان، په تیاره او رڼا کې درسره اوسېږي. که ترې وغواړې، مرسته درسره کوي او تايوازي نه پرېږدي. راځئ کتابونه ولولو؛ خوند ترې واخلو؛ خپل وزگار وخت پرې تېر کړو او پوهه ورڅخه زده کړو. د کتاب د لیکوال له تجربو او پوهې څخه ګټه واخلو او د راتلونکي ژوند د لارې ډیوه یې کړو.

کتاب وايي

زه ستاسو ملگری یم. یوازې ستاسو نه، بلکې د هر چا ملگری یم. ماته وګورئ، څومره ښه ښکارم. پانې مې پاکې دي. وزرونه مې پوښل شوي دي. گرد او خاورې راباندې پرې نه دي. ځکه تل ستاسو په لاسونو کې یم. زه ستاسو خبرې نه اورم، خو تاسو زما خبرې اورېدلای شئ. زه تاسو ته ښه لار درښیم. سمې لارې ته مورابولم. ډېر ښه، ښه شیان راکې شته. ښه پوهه راکې شته. دا ټول مې ستاسو په مخ کې ایښي دي. ما ولولئ. ما مطالعه کړئ. زما په پندونو ځانونه پوه کړئ. زما شعرونه ولولئ. زما کیسې واورئ. خپل د یوازیتوب وخت له ما سره تېر کړئ. زه له تاسو سره خوښ یم، نه سترې کېږم. د نړۍ له پټو شیانو ځانونه خبر کړئ. زما په بدن کې سره زر پراته دي. سپین زر پراته دي. ډېر ګران بیه شیان پراته دي. هغه ستاسو دي. ما ولولئ، ما ولولئ، چې هغه ټول ستاسو شي.

د متن لنډيز:

درسي کتابونه د زده کړې کتابونه دي. د ژبې کتابونه مور ته ژبه زده کوي او د ليک او لوست لار رابښي. د رياضي کتابونه مور ته حساب را زده کوي، تاريخ مو له تېرو پېښو او واقعيتونو خبروي او همداسې نور کتابونه درواخله. له درسي کتابونو پرته نور کتابونه زموږ پوهه او تجربه پراخوي او له مور سره د ژوند د ستونزو په حل کې مرسته کوي. له کتابونو سره ملگرتيا سړي ته د ښه ژوند لار ښيي. راځئ کتابونه ولولو او خپله پوهه پرې زياته کړو.

فعاليتونه



۱_ دوه تنه زده کوونکي دې د ټولگي مخې ته راشي او د لاندې بېلگې په څېر دې په خپل منځ کې مرکه وکړي:

■ گلاب: گرانه سترې مه شې!

■ گران: روغ اوسې گلابه.

■ گلاب: گرانه په لاس کې دې څه شی دی؟

■ گران: کتاب دی. د رحمن بابا د شعرونو دېوان دی.

■ گلاب: دا ښه کتاب دی. خوندور شعرونه لري.

■ گران: هو، ډېر په زړه پورې شعرونه دي.

۲_ څو تنه زده کوونکي دې د وار له مخې د ټولگي مخې ته راشي او د کتاب د ارزښت په اړه دې يوه، يوه دقیقه خبرې وکړي.

۳- ښوونکي دې له زده کوونکو څخه لاندې پوښتنې وکړي او زده کوونکي دې په وار سره ځواب ورکړي:

- دا څه شی دی؟
- دا کتاب څو پاڼې لري؟
- تاسو په اووم ټولگي کې څو کتابونه لولئ؟
- د کتاب لوست ستاسو د کتاب په څویم مخ کې دی؟
- ستاسو کوم کتاب ډېر خوښېږي؟
- موږ ولې کتاب لولو؟
- تاسو د کیسو کوم کتاب لوستی دی؟

۴- څو تنه زده کوونکي دې لاندې کلمې معنا او په جملو کې دې راوړي:
پېژندل، ملگری، لوستل، وار، پوهه، لوړ، پوری، ډارېدل، سترې، تمه، رڼا، خوند، وزگار،
ډیوه، پېښه، ستونزه، پراخه.

کورنۍ دنده

زده کوونکي دې د کتاب د ارزښت په اړه په خپلو کورونو کې پنځه، پنځه کربنې ولیکي او په بله ورځ دې په ټولگي کې د نورو تر مخه ولولي.

په نړۍ کې داسې خوند نشته چې د کتاب د مطالعې له خوند سره برابر وي. (لیو تولستوی)



محمد گل خان مومند



■ آیا تاسو د محمد گل خان مومند نوم اورېدلی دی؟

زموږ په گران هېواد افغانستان کې زیات شمېر نوميالي او پوهان تېر شوي دي. هغوی د هېواد افتخار دی. هر افغان حق لري چې په هغوی وویاري. زده کوونکي باید د هغوی له خپرو سره آشنا شي. د هغوی له ژوند سره بلد شي او د هغوی پر پل باندې پل کښیږدي. ددې نوميالیو په لړ کې یو هم محمد گل خان مومند دی. تاسو دلته د هغه له ژوند سره په لنډ ډول آشنا کیرئ.

■ د هېواد له نوميالیو او د هغوی له ژوند سره آشنا کېدل موږ ته څه گټه لري؟

زموږ په گران هېواد کې زيات شمېر پوهان، ليکوال، شاعران، ملي مشران اونوميالی څېرې تېرې شوې دي. د هغوی له ډلې څخه يو هم خدای بښلی وزير محمد گل خان مومند دی. نوموړی په يو زرو دوه سوه دري شپېته (۱۲۶۳) شمسي کال کې د کابل ښار د اندرابيو په کوڅه کې زېږېدلی دی. له لومړنيو زده کړو وروسته په حربي ښوونځي کې شامل شو. له زده کړو وروسته يې پوځي دنده تر لاسه کړه. په بېلابېلو دولتي څوکیو کې يې کار وکړ. په پای کې د کورنيو چارو د وزير په توگه وټاکل شو. محمد گل خان مومند په هېواد مين او خادم شخصيت و. هغه د والي په توگه د هېواد په مختلفو ولايتونو کې د ورورگلوۍ په بشپړ ملي احساس خلکو ته خدمت کړی دی. په دولتي دندو سريره يې ادبي او فرهنگي کارونه هم سر ته رسولي دي. پښتو سيند، پښتو ليار، پښتني روزنه، پښتونواله او نورو په نومونو يې يو لړ کتابونه ليکلي دي. وزير محمد گل خان مومند په يو زرو درې سوه او دري څلوېښت (۱۳۴۳) کال د زمري (اسد) د مياشتې په اووه ويشتمه (۲۷) نېټه په کابل کې وفات او په شهدای صالحينو کې خاورو ته وسپارل شو. اروا دې ښاده وي.

د متن لنډيز

په دې لوست کې مو د هېواد يوه علمي، ادبي او فرهنگي څېره ارواښاد وزير محمد گل خان مومند وپېژانده. محمد گل خان مومند يوه پېژندل شوې ادبي، فرهنگي او سياسي څېره وه. د هېواد په مختلفو دولتي څوکیو کې يې په پوره صداقت او رښتينولي دنده سرته رسولې ده. شاعر او ليکوال، محمد گل خان مومند يو شمېر کتابونه هم ليکلي چې د خلکو په زړونو کې د هغه نوم ياد ساتي.



۱_ د زده کوونکو له ډلې څخه دې څو تنه لاندې پوښتنو ته ځوابونه ووايي:

■ د مومند پوره نوم څه شی دی؟

■ مومند چپرته زیریدلی دی؟

■ خپلې زده کړې یې چپرته سرته رسولې دي؟

■ وروستی دنده یې څه شی وه؟

■ مومند کله وفات شوی دی؟

■ چپرته خاورو ته سپارل شوی؟

■ مومند کوم کتابونه لیکلي دي؟

■ مومند په مور او تاسو څه حق لري؟

۲_ پنځه تنه زده کوونکي دې د ټولگي مخې ته راشي او د ارواښاد مومند د ژوند په اړه دې یوه، یوه دقیقه خبرې وکړي.

۳_ دوه، دوه تنه زده کوونکي دې په پنځو جوړو کې د ټولگي مخې ته راشي او یو له بل څخه دې د وزیر محمد گل خان مومند په اړه پوښتنې وکړي او ځوابونه دې واورې.

۴_ لاندې نوې کلمې معنا او په جملو کې یې وکاروئ:

اورېدل، نومیالی، تېر، ویاړل، پل، لړ، خدای بښلی، کوڅه، زیریدل، پوڅي، دنده، مین، ورورگلوي، بشپړ، ارواښاد، رښتینولي.

۵_ زده کوونکي دې په پورته لوست کې خاص او عام نومونه ولیکي او نورو ټولگیوالو ته دې واوروي.

۶_ دوه تنه زده کوونکي دې لاندې خبرې اثرې سرته ورسوي.

لومړی: زرغونه سترې مه شې!

دویم: په خیر اوسې، متینه.

لومړی: دا هلک څوک دی؟

دويم: دا مې وراړه، نسيم دى.
 لومړى: بڼه نسيم جانه څنگه يې؟
 دويم: بڼه يم، خير دې نصيب شه، تره.
 لومړى: دا كوچنى هلك او نجلى څوك دى؟
 دويم: دا هلك، گلاب دى. د نسيم خور يې دى او هغه نجلى پلوشه ده، د گلاب خور او
 د نسيم خورزه ده.

لومړى: بڼه دى چې ومې پېژندل. چېرته ځئ؟
 دويم: څو، گلاب او پلوشه په بڼوونځي كې شاملوو.
 لومړى: څومره بڼه! ځئ په مخه مو بڼه.
 دويم: مننه، متينه، د خداى جَلَّ جَلَالُهُ په امان

نژدې خپلوان:

ورور (وراره، ورېره)، خور (خورى، خورزه)، تره (د تره زوى، د تره
 لور)، ماما (د ماما زوى، د ماما لور)، ترور (ترورزى، ترورزى)، مور، نيا،
 پلار، نيكه، نرور، خواښې.


كورنۍ دنده

زده كوونكي دې په پورته لوست كې هغه كلمې وليكي چې په پاى كې يې اوږده (ې) راغلې
 ده او په بله ورځ دې د ټولگي په وړاندې ولولي.

ميرونه مري، خو نومونه يې پاتې كيږي.



املا څه ته وايي؟



■ تاسو لیکل څنگه زده کړي دي؟

تاسو په مخکنیو ټولگیو کې لیکل زده کړي دي. د کلمو سمو لیکلو ته املا وايي. که لیکنه سمه نه وي، څوک پرې نه پوهیږي. هر څومره چې زیات ولیکو، هغومره سمه لیکنه کولای شو.

■ ولې د املا زده کړې ته اړتیا لرو؟

مور ژبه زده کوو چې خبرې پرې وکړو. ژبه زده کوو چې خپل فکر نورو ته بیان کړو، خو د ژبې زده کړه یوازې خبرې کول نه دي، لیکل هم دي. ځکه که څوک راسره مخامخ وي، په خبرو ورسره مفاهمه کولای شو، خو که یو څوک لېرې وي، مور له تلیفون پرته نشو کولای په خبرو یې پوه کړو. باید لیک ورواستوو. د لیک استول یا د یو لیک لوستل، د لیک زده کړې ته اړتیا لري. له غلطې پرته سمو لیکنو ته املا وایي. املا په ډېرو لیکلو بڼه کېږي. هره کلمه باید شو، خو واره ولیکو، په جملو کې د کلمو ځای وپېژنو او په سم لیک یې ولیکو. د خبرو ژبه کله کله د لیک له ژبې سره توپیر لري. په خبرو کې خلک زیاتره د خپلو خپلو سیمو لهجې کاروي، خو لیک معیاري او واحده بڼه لري. لیک ادبي بڼه لري. خلک وایي ((څی کی)) خو معیاري لیکنی بڼه یې داسې ده: ((خه یې کوې؟)) او داسې نور.

د کلمو په سمو لیکلو کې فکر وکړو. باید د کلمو توري یو له بله توپیر کړو. په پښتو کې د (ث، ح، ه، س، ص، د، ض، ع، ن، او نورو تورو) د کارولو په وخت کې هوښیار اوسو. د هغو کلمو لیکلو ته باید بڼه پام وکړو چې دا توري پکې راځي. وگورئ: سابه، ثریا، ثابت، خوشحال، هلک، صابر، ضرر، عبدل په (ثابه، خوشحال، الک، سریا، سابت، سابر، زرر، او دل...) ونه لیکل شي. د هرې کلمې د لیکلو سمه بڼه مو باید زده وي.

د متن لنډیز:

د خپل فکر د انتقال لپاره لیک ته اړتیا لرو. ددې لپاره چې لوستونکي مو په لیک سم پوه شي او زموږ پیغام په سمه توګه واخلي، باید سم لیکل زده کړو. د لیک سمې زده کړې ته املا وایي. لیک او لوست د ننني انسان ډېره مهمه اړتیا ده. باید سم لیک او لوست مو زده وي.

زده کوونکي دې لاندې رقعه خو، خو واره ولولي. د هغې سم لوستل او لیکل دې زده کړي:

نسرین د عمر خان لور

د زرغونې لېسې د اووم ټولگي زده کوونکې

نېټه: ۱۴ / ۶ / ۱۳۸۸

د زرغونې لېسې آغلې مدیره صاحب،

د سختې ناروغۍ له امله نن ښوونځي ته نشم درتلاي. تاسو ته مې خبر درکړ. هیله

ده چې ناسوبه نشم.

په درناوي

«یادښت: د زرغونې پر ځای دې زده کوونکي د خپل ښوونځي نوم ولیکي. د هلکانو په ښوونځیو کې دې د نارینه مدیر لپاره ښاغلی ولیکي. د نسرین په ځای دې هر زده کوونکی خپل او د پلار نوم او ټولگی ولیکي. د ضرورت د رقعي لپاره دې د سختې ناروغۍ په ځای (ضرورت) ولیکي.»

فعالیتونه



۱_ خو تنه زده کوونکي دې د ټولگي په وړاندې د املا د اړتیا په اړه یوه، یوه دقیقه خبرې وکړي.

۲_ درې تنه زده کوونکي دې د ټولگي مخې ته راشي او د ناروغۍ په اړه رقعه دې له ځانه په توره تخته ولیکي.

۳- دوه، دوه تنه دې په درېو ډلو کې د ټولګي مخې ته راشي. لومړی دې ځان وپېژني او بیا دې د املا د اړتیا او سم لیک په اړه له یو بل سره مرکه وکړي.

۴- لاندې نوې کلمې معنا او په جملو کې یې راوړئ:
لیکل، اړتیا، پرته، پوه، استول، لوستل، اخیستل، وار، توپیر، ولس، بڼه، بېلګه، پیغام، نني، ناروغي، اړه.

۵- دوه تنه زده کوونکي دې د ټولګي په وړاندې په پورته متن کې د (ی گانو) بېلا بېل ډولونه نورو زده کوونکو ته څرګند کړي.

کورنۍ دنده


زده کوونکي دې په کورونو کې خپل ښوونځي ته د ناروغۍ او ضرورت رقعې تمرین کړي، په ښکلي خط دې ولیکي او په بله ورځ دې هغه ټولګي ته راوړي.

ابن سینا وایي: د ژوند په بهیر کې دومره وپوهېدو چې په
هېڅ نه یو پوهېدلي.



خلورويشتم لوست

روزنيز شعر



زمور ماشومان او تنکي ځوانان د زده کړې تر څنگ روزنې ته اړتيا لري. دا روزنه هم بدني ده او هم اخلاقي. وايي، زده کړه بڼه ده، خو روزنه تر هغې غوره ده. په نیکو اخلاقو د ځان سمبالول راتلونکي بڼه ژوند ته چمتووالی دی. راځئ ځانونه په نیکو اخلاقو وروزو.

■ بڼه روزنه د نېکمرغه ژوند لپاره څومره ارزښت لري؟

دلته مو تاسو ته يو روزنيز شعر غوره كړې دى. هغه ولولئ او ځان پرې پوه كړئ:

چې مــــدام د بل وعيب وته نظر كــــرې
خداى له خپله عيبه ولې بې خبر كــــرې
كه يوه جـــــو دانه عيب وينې په بــــل كې
هغه يو جو دانه عيب به يې لــــوى غر كړې
كه دې خپله گنـــــاه لويه لكــــه غروي
په حيله حيله به غــــر د مچ وزر كــــرې
كه څوك تله د انصــــاف په لاس كې دركا
خپــــل ټټو او د بل آس به برابر كــــرې
تو لعنت دې پــــه دا هسې منصفى شــــه
چې له حقه و باطل و ته گذر كــــرې
تاته رب د ملايــــك و موقــــم ام در كړ
تــــه دا خپل صورت په خپله گاو و خر كړې
پــــه نعمت يې شكرانه كولاى نــــه شې
چې زحمت درباندي در شي شور و شر كــــرې
كه دې يــــو و بښته د ځان د پاسه كور شي
ځــــان هغه ساعت له خــــدايه مرور كړې
د ځوانى عمــــر دې تېر كړ په غفلت كې
په پېرى كې بــــه څه زېرمه د محشر كړې
ويدخواه و ته څوك نېك نصيحت نــــه كړي
رحمان ستا په غم شريك دى كــــه باور كړې

يادونه: رحمان بابا د پښتو ژبې ډېر لوى شاعر تېر شوى دى. د شعرونو دېوان ترې راپاتې دى. شعرونه يې روزنيز او تصوفي رنگ لري. رحمان بابا په پېښور كې خاورو ته سپارل شوى دى. په كابل كې يې يوه لېسه په نامه نومول شوې ده.

د پورته شعر مفهوم په لاندې ساده ټکو کې ولولئ:

هر څوک نیمگړی دی. یو عیب لري. خپل عیب چاته نه ښکاري. وایي: "خپل عیب د ولو منځ دی." انسان باید خپل عیب پیدا کړي. له منځه یې یوسي. د نورو عیبونه دې نه لټوي. په ورځنیو چارو کې دې عدالت وکړي. ښو ته دې ښه او بدو ته دې بد ووایي. هیڅکله دې په حق خاورې نه اړوي. د تمې، ملگرتیا او یا خپلوی لپاره دې باطل ته حق او حق ته باطل نه وایي. خدای ﷻ انسانان معزز پیدا کړي دي. ملایکو د خدای ﷻ په امر آدم علیه السلام ته سجده کړې. له دې امله د انسان مقام او منزلت تر ملایکو لوړ دی. انسان باید دا لوړ دریځ او مقام وساتي. په ځان کې دې انساني خوی پیدا کړي او پر سمه لار دې روان شي.

په تیارو او باطلو لارو دې نه ځي. په شتمنی او بېوزلی دواړو دې شکر ویاسي. داسې ونه کړي، چې د سوکالی او کراری پر مهال یې خپل خالق هېر وي. خو که تنگسه او زحمت ورباندې راشي، نارې



سورې پیل کړي. په هر حالت کې یې باید خدای ﷻ په یادوي. په ځوانۍ او روغوالي کې دې خپل خدای ﷻ نه هېروي او تل دې د هغه عبادت وکړي. هغه عبادت او خدمت چې د ځوانۍ پر مهال کیږي، د زوروالي او ناروغۍ په وخت کې نه کیږي. که څوک درته نیکه او سمه لاره درښيي، نو مننه ترې وکړه، ځکه هر څوک چاته ښه او سمه لاره نه ښيي.



- ۱- درې تنه زده کوونکي دې پورته نظم په بڼه غږ د ټولگي په وړاندې ووايي.
- ۲- د پورته نظم مفهوم څه شی دی؟ درې تنه زده کوونکي دې په خپله خوبه پرې خبرې وکړي.
- ۳- زده کوونکي دې په درېو ډلو ووېشل شي. هره ډله دې د پورته نظم اووه، اووه بیتونه په ساده ژبه ولیکي. د هرې ډلې استازی دې خپله لیکنه نورو ته ولولي.
- ۴- دوه تنه زده کوونکي دې د ټولگي په وړاندې د بڼو اخلاقو په اړه د مخکنیو لوستونو د مرکو په څېر مرکه وکړي.

۵- په لوست کې لاندې راغلې کلمې معنا او په جملو کې یې راوړئ:
تنکی، تنکي ځوانان، څنگ، اړتیا، سمبال، چمتووالی، څومره، ارزښت، ولې، غږ، میچ، وزر، تله، ټپو، ملک، وېښته، کور، مرور، زېرمه، باور.

- ۶- دوه تنه زده کوونکي دې په وار د ټولگي په وړاندې ووايي چې د نورو خلکو د عیبونو لټول بڼه کار دی او که بد؟ په دې اړه دې خبرې وکړي.



زده کوونکي دې د پورته نظم مفهوم په خپله ژبه ولیکي او په بله ورځ دې هغه د نورو په وړاندې ووايي.



لنډۍ



■ آيا تاسو لنډۍ پېژنئ؟

په مخکينيو ټولگيو کې مو د نظم بېلا بېل ډولونه پېژندلي دي. دلته د پښتو د ادب يو بل ډول لولو چې لنډۍ نومېږي. لنډۍ د پښتو د ولسي ادب غوره برخه ده. لنډۍ په بله ژبه او ادب کې نشته. لمن يې ډېره پراخه ده. هر راز مطلب پکې ادا کېدای شي.

■ آيا تاسو کله لنډۍ اورېدلي دي؟

■ تاسو کوم ډول لنډۍ پېژنئ؟

لنډۍ پښتو شعر دی. لنډۍ د ولسي ادب يوه برخه ده. لنډۍ د ټپې، مسرۍ او ټيکۍ په نومونو هم يادېږي. لنډۍ د پښتنو په هره سيمه، هر کلي او کور کې په خاصو غبرونو او ټاکلي ډول ويل کېږي. په لنډيو کې د خلکو د ژوند او فکر هره خوا ياده شوې ده. مينه، بنکلا، وصال، بېلتون، خوشحالي، غم، عدالت، هېوادپالنه او داسې نور موضوعات په لنډيو کې ځای شوي دي. تر اوسه په زرگونه لنډۍ راټولې شوي دي، خو نورې ډېرې لنډۍ شته چې لا تر اوسه راټولې شوې نه دي. لنډۍ دوه مسرۍ لري. لومړۍ مسرۍ يې لنډه او نهه سېلابه او دويمه يې اوږده او ديارلس سېلابه وي.

خپه	۱	۲	۳	۴	۵	۶	۷	۸	۹	۱۰	۱۱	۱۲	۱۳
لومړۍ مسره	که	په	می	وند	کې	ش	هید	نه	شوې				
دويمه مسره	خدای	رو	لا	له	یه	بې	نن	گی	ته	دې	سا	تي	نه

دلته د لنډيو يو خو بېلگې وگورئ:

که په ميوند کې شهيد نه شوې
خدايرو لاليه بې ننگۍ ته دې ساتينه

خال به د يار له وينو کښيږدم
چې شينکي باغ کې گل گلاب وشموينه

اختر په ټوکو ټوکو راغی
نه مې اوږۍ شته نه د غاړې تاويزونه

له لورو غرونو پنا ياره
سپيني سپورمي ته سلام كړه سلام به كړمه

گريوان مې ټول په اوبنكو لوند دی
ما د جانان له غمه ډېر ژړلي دینه

په ناموس ننگ په وطن جنگ دی
د وطن جنگ ته په غورځنگ ورځه مینه

د متن لنډيز:

لنډۍ په پښتني سيمو کې ډېرې مشهورې دي. لنډۍ دوه مسرۍ لري. لمن
يې ډېره پراخه ده. ډېر لوی مطلب پکې ځاييږي. په لنډيو کې ملي احساسات
ډېر قوي دي. په وطن باندې د دښمن د تعرض پر مهال ځوانان له هېواد څخه
د دفاع لپاره پکې هڅول کيږي. وگورئ دا لنډۍ:

ته په سنگر کې ځان شهيد کړه

زه به ټيکری ستا په زیارت و غورومه

سربېره پر دې د مينې، وصال، بېلتون، خوشحالی او غم پر مهال هم د خلکو
له خولو راوځي. په پښتني ولسي ادب کې ډېرې لنډۍ شته چې شمېر يې
څرگند نه دی.



۱- پنځه تنه زده کوونکي دې د ټولگې مخې ته راشي او هر یو دې په خپل وار دوه، دوه لنډۍ ووايي.

۲- دوه تنه زده کوونکي دې د ټولگې مخې ته راشي. لومړی زده کوونکی دې په پورته لوست کې د لیکل شوو لنډیو یوه، یوه بېلگه ووايي او دویم زده کوونکی دې هغه معنا کړي.

۳- زده کوونکي دې پر درېو ډلو وویشل شي. د لومړۍ ډلې هر یو تن دې د دویمې ډلې له هر یو تن څخه د متن د لاندېنیو نوو کلمو معنا وپوښتي. د دویمې ډلې غړي دې معنا او د درېمې ډلې غړي دې په وار هغه په جملو کې راوړي:

لمن، پراخه، سیمه، کلی، کور، مینه، ښکلا، وصال، بېلتون، خوشحالي، مسره، سېلاب (خپه)، بېلگه، خداپرو، شینکی، ټوکې، اوړۍ، لوړ، غر، سپوږمۍ، اوسنکې، لوند، غورځنگ، سنگر، ټیکری، غورول، خوله، شمېر، څرگند.

۴- زده کوونکي دې پر پنځو ډلو وویشل شي. هره ډله دې په متن کې د (ی) گانو ډولونه پیدا او ولیکي او نورو ټولگیوالو ته دې هغه په وار ولولي.



زده کوونکي دې د خپل کور له خلکو او گاونډیانو څخه لږترلږه پنځه لنډۍ زده، په کتابچو کې دې ولیکي او سبا دې هغه په ټولگې کې ووايي.



شپږویشتم لوست

روزنیزه کیسه



■ یووالی څه ته وایي؟

اتفاق او یووالی په ژوند کې د بریالیتوب او کامیابی نښه ده. د یووالی په برکت ډېر کارونه سرته رسېږي. یووالی د انسان د سعادت او نېکمرغی ضامن دی. د یووالی له لارې سرې په ستونزو او مشکلاتو بریالی کیږي. په دې لوست کې د یووالی په اړه یوه روزنیزه کیسه غوره شوې. هیله ده د زده کوونکو لپاره به په زړه پورې وي.

■ یووالی کومې گټې لري؟

يووالی او اتفاق

يو زور سړی و. د ځنګدن حالت ته رسيدلی و. غوښتل يې خپلو زامنو ته د يووالي لوست ورکړي. خو لښتې يې سره وتړلې، بيا يې خپل زامن راوغوښتل. زامنو ته يې ورکړې او وې ويل چې د لښتو گډې واره په واره ماته کړئ. هر يو زوی يې د لښتو په گډې زور وواهه، خو يو هم ماته نه کړای شوه. خپله يې وسي يې ومنله. وروسته بوډا د لښتو گډې راواخيسته او په خپلو کمزورو لاسونو يې يوه يوه ماته کړه.

سپين ږيري خپلو زامنو ته مخ ورواړاوه او وې ويل: ((گرانو زامنو، که تاسو په خپل منځ کې په دښمنۍ او بې اتفاقي اخته وي، نو زما په شان يو کمزوری سړی به هم په تاسو غالب او بريالی وي. له بې اتفاقي څخه به موبده گټه واخلي او يو په يو به مو ماتوي، خو که په خپل منځ کې مينه، دوستي، اتفاق، يووالی او وروړولي ولري، نو هېڅوک به په تاسو نه کاميابيږي او تل به خوښ او خوشحاله اوسئ.))

د متن لنډيز:

د يووالي خوند خوږ دی. گټه يې خوږه ده. يووالی د ژوند د نېکمرغۍ ضامن دی. د يووالي په برکت څوک نه خوارېږي. که ولسونه يو تر بل يووالی او وحدت ولري، نو پرمختگ به يې په برخه وي. د بې اتفاقي نتيجه خرابه ده. سړی خوارېږي او له بدمرغيو سره مخامخ کېږي.



۱- زده کوونکي دې لاندې پوښتنو ته ځوابونه ووايي.

■ زړه سړي څه وکړل؟

■ زړه سړي ولې د لښتو گېلې جوړه کړې وه؟

■ د بودا زامنو ولې د لښتو گېلې ماته نه کړای شوه؟

■ د پورته کېسې پیغام څه شی دی؟

■ ستاسو په فکر یوازې والی ښه دی که یووالی؟

■ د یووالي یوڅو گټې بیان کړئ.

■ یووالی څنگه رامنځته کېږي؟

■ یووالی په څه شي ساتل کېږي؟

۲- څلور تنه زده کوونکي دې په وار د ټولگي مخې ته راشي او د یووالي د گټو په اړه دې یوه، یوه دقیقه خبرې وکړي.

۳- درې دوه کسيزې ډلې دې د ټولگي مخې ته راشي او په وار دې دوه، دوه تنه له یو بل سره مرکه وکړي. بېلگه وگورئ:

■ یو زده کوونکی: سترې مه شې، گلابه!

■ بل زده کوونکی: خیر یوسې توابه.

■ لومړی زده کوونکی: څنگه ناوخته راغلې، گلابه؟

■ بل زده کوونکی: د کلي مشر خلک غونډ کړي وو او د يووالي په اړه يې ورته خبرې کولې.

■ يو زده کوونکی: څه يې ويل گلابه؟

■ بل زده کوونکی: د يووالي په گټو يې پوهول... .

۴_ د متن لاندې نوې کلمې معنا او په جملو کې يې وکاروئ:

يووالی، ژوند، سرته رسيدل، نېکمرغي، ستونزې، بريالی، روزنيز، هيله، په زړه پورې، ځنکدن، تړل، گېلې، ماته، بې وسه، منل، اخته، خوند، خوږ، پرمختگ، بدمرغي، مخامخ.

۵_ زده کوونکي دې په دوو ډلو وویشل شي. لومړۍ ډله دې په پورته متن کې خاص نومونه او ساده صفتونه او دويمه ډله دې عام نومونه او مرکب صفتونه پيدا او ودې ليکي.


کورنۍ دنده

زده کوونکي دې په کور کې د يووالي د گټو او د بې اتفاقی د زيانونو په اړه پنځه کړنې مقاله وليکي.

فرانسس بيکن وايي: برياليتوب د هغه چا حق دی چې له خپلو ماتو څخه يې عبرت اخيستی وي.



اخترونه



■ اختر څه ته وايي؟

کوچنيان اختر ته خوشحالي کوي. اخترونه په کال کې دوه ځلې راځي. اخترونه د مسلمانانو د خوشحالي ورځې دي. دا ورځې بايد سمې ولمانځو.

■ خلک په اختر کې څه کوي؟

■ په کوم اختر کې مسلمانان قرباني کوي؟

د نړۍ هر ولس ځانته د خوشحالی ورځې لري. موږ مسلمانان په نورو خوښيو سرپرته اخترونه لرو. اخترونه زموږ مذهبي ورځې دي. اخترونه په کال کې دوه ځلې راځي. يو ته يې کوچنی اختر او بل ته يې لوی اختر وايي. کوچنی اختر د روژې مبارکې مياشتې له پای وروسته پيلېږي. درې ورځې دوام کوي، خو په کلو او بانډو کې خلک څلور او آن پنځه ورځې اختر کوي. د روژې په مياشت کې او يا هم د کوچني اختر په ورځو کې خلک د فطر صدقه ورکوي. غوره داده چې دا صدقه د اختر له رارسېدو څخه دمخه بېوزلو خپلوانو، گاونډيانو او يا نورو کورنيو ته ورکړ شي. لوی اختر د قمری کال د وروستۍ مياشتې (ذوالحجّة) په لسمه ورځ پيل کېږي. ددې مياشتې نهمه ورځ عرفه وي. په دې اختر کې بډای مسلمانان د حج د فريضې د ادا کولو لپاره مکې مکرمې ته سفر کوي. همدا رنگه هغه مسلمانان چې وس لري قرباني کوي.

د قربانۍ لپاره څاروي حلالوي. د قربانۍ د غوښې يوه برخه مسکينو او بېوزلو کورنيو ته ورکول کېږي. په اخترونو کې خلک يو بل ته مبارکي ورکوي. د خپلو خپلوانو کورونو ته ځي. د اختر د لمانځلو دود او دستور له يو ځای څخه بل ځای ته توپير لري. تاسو په اخترونو کې څه کوئ؟

د متن لنډيز:

موږ دوه اخترونه لرو. يو ته يې کوچنی او بل ته يې لوی اختر وايي. اخترونه د مسلمانانو د خوشحالی ورځې دي. د اختر په ورځو کې خلک يو بل ته مبارکي ورکوي. مرور پنځلا کېږي. خلک ښه خواږه پخوي. نجونې او ماشومان د اختر په شپه پښې او لاسونه سره کوي او نکريزې ږدي. پېغلې او ځوانان مېلو ته ځي. د هر ځای خلک اخترونه د خپل ځای له دودونو سره سم په ډېر ښه ډول لمانځي. زموږ اخترونه دې تل بختور او نېکمرغه وي!

فعاليتونه



- ۱- څلور تنه زده کوونکي دې د ټولگې مخې ته راشي او د اخترونو په اړه دې دوي، دوي د قيقې خبرې وکړي.
 - ۲- زده کوونکي دې په دوو ډلو وویشل شي. هره ډله دې په خپلو منځونو کې يو بل ته د کوچني او بيا د لوی اختر مبارکي ورکړي.
- زده کوونکي دې په دوه کسيزو ډلو کې لاندې مرکې تمثيل کړي:

لومړۍ مرکه

بناپېری: سلام گلالی، اختر دې مبارک شه!
گلالی: ستا دې مبارک شي، بناپېری. لمونځ او روژه دې قبوله شه.
بناپېری: خیر یوسې گلالی. جامې دې مبارکې، څه ښکلې جامې دې کړي.
بناپېری: مننه. دا جامې مې راته ماما له پېښوره راوړې دي.
گلالی: ډېرې ښکلې دي. ښایسته پرې ښکاري.
بناپېری: نکریزې دې هم ایښي. لاسونه دې ښه سره شوي دي. نکریزې دې له کومه کړې وې؟
گلالی: نکریزې مې هم راته ماما له جلال آباد څخه راوړې دي. لږې پاتې دي. راسره لاره شه. تاته به یې درکړم.
بناپېری: مننه، گلالی. درسره ځم.

دویمه مرکه:

بریا: اختر دې بختور شه، اسرې.
اسره: ستا دې بختور وي، خورې. سترې مه شې. چېرې تللې وې؟
بریا: زرغونې کره تللې وم. اختر مبارکي مې ورکړه.
اسره: ښه دې وکړل. راځه بریا چې تاسو کره لار شو. مور او پلار ته دې د اختر مبارکۍ لپاره راغلې يم.
بریا: ښه ده، څه چې ځو.
بریا: مورې! وگوره، اسره راغله.
مور: اسرې، سترې مه شې، اختر دې مبارک شه.
اسره: ستا دې مبارک وي، ترورې. طاعت او عبادت دې قبول. لاسونه دې راکړه چې ښکل یې کړم.
مور: لویه شې، اسرې، خدای جل جلاله دې عمر درکړي. راځه چای وڅښه، د اختر مېوه وخوره.
اسره: ښه ده ترور، مخکې شه.
اسره: څه ښه ممیز دي! ښه خوندور دي.
بریا: هو، د غزني ممیز دي. وخوره، اختر دی. زیان نه لري.
اسره: دلته ډېر شیان دي. کوم یو څوک ژر وخوري. هر چېرته چې لږ لږ وخورې، مړېږي.
بریا: دارو دې شه.

درېمه مرگه:

داود: اختر دې بختور شه، خلیله. داخل د حاجیانو، غازیانو!
خلیل: ستا دې مبارک وي. طاعت او عبادت دې قبول شه.
داود: څه چې څو کورته. چای او د اختر مېوه وخورو، خلیله.
خلیل: مننه، داوده. بل وخت به راشم. اوس ځم چې قرباني کوو.
داود: څه شی مو اخیستی، خلیله؟
خلیل: پسه مو اخیستی. تاسو قرباني نه کوئ؟
داود: ولې نه خلیله. مور په غوايي کې شریک شوي یو.
خلیل: خو تنه شریک شوي یاست؟
داود: څلور تنه. پلار مې، مور مې، تره مې او مشر ورور مې.
خلیل: ښه ده، داوده. خدای جَلَّالٌ عَزِيزٌ دې قبوله کړي. زه درنه لارم.
داود: په مخه دې ښه خلیله، هېر دې نه شي چې بیا راشي.
خلیل: ښه ده، بېگا ته راځم، د اختر مېوه به هم وخورو او کیسې به هم وکړو.
داود: د خدای جَلَّالٌ عَزِيزٌ په امان!
خلیل: د خدای جَلَّالٌ عَزِيزٌ ښه دي، داوده!

۴_ زده کوونکي دې لاندې نوې کلمې معنا او په جملو کې دې وکاروي:

اختر، کوچنی، ځلې، لمانځل، ولس، ځانته، سربېره، روزه، پیل، کلی، بانډه، غوره،
بېوزلي، گاونډی، بلای، پسه، څاروي، غوښه، دود، توپیر، مرور، پخلا، خواره، پښه،
لاس، سره، نکريزې، ردي، پېغلې، لمانځل، بختور، نېکمرغه.

ملگري ته ليک

۱۳۸۹/۸/۱۴

گرانہ ورورہ زمري جانہ،
خدای ﷻ دې روغ لره.

زه ښه يم. آزموينه مو سرته ورسېده. نتيجه يې هم راکړه. اتم ټولگي ته بريالی شوم. په پښتو کې مې لوړې نومرې وړې دي. پوره سل يې راکړي. ښوونکي صاحب ښه درس راکړي او اوس پښتو لوستلای او ليکلای شو. خبرې پرې هم کولای شو. په نورو مضمونونو کې مې نومرې هم ښې دي. اتيا او نوي نومرې مې وړې دي. سرکال درسونه ډېر ښه وو. خو ورځې وروسته درې مياشتې رخصتي لرو. هر څوک کورونو ته ځي. زه هم راځم. له نژدې به سره وگورو. ډېر دريسې خپه شوی يم. پخوانی شپې، ورځې مې ياديري. د کيسو يو کتاب مې درته اخيستی. له ځان سره يې دروړم. ډېر به دې خوښ شي. ښې خونوړې کيسې لري.

که دلته دې څه شی په کار وي، راته ووايه. پيسې لرم. درته به يې دروړم. احمد او صميم ته مې سلامونه ووايه.

په خدای ﷻ دې سپارم.
ورور دې، گل احمد

کورنۍ دنده



زده کوونکي دې په کورونو کې د مشرانو په مرسته د کوچني او لوی اختر په اړه پنځه، پنځه کرښې وليکي او بله ورځ دې ټولگي ته راوړي.



اته ویشتم لوست

د کال وروستی لوست



■ ستاسو تعلیمي کال کله پای ته رسېږي؟

خو ورځې وروسته ستاسو تعلیمي کال پای ته رسېږي. تاسو په دې کال کې ډېر نوي

شیان زده کړل. اوس کولای شئ په پښتو ژبه لږې، لږې خبرې وکړئ. که همداسې

دوام ورکړئ، په پای کې به د خپلې مورنۍ ژبې تر څنګ پښتو ژبه هم زده کړئ.

■ له مورنۍ ژبې پرته د بلې ژبې زده کړه څه ګټه لري؟

نن تاسو د اووم ټولگي د پښتو ژبې وروستی لوست لولئ. فکر وکړئ، کله چې نهه میاشتي دمخه تاسو اووم ټولگي ته نوي راغلي، په پښتو ژبه مو سمې خبرې نه شوې کولای. اوس وگورئ څومره پښتو مو زده کړې. اوس په ډېرو خبرو پوهېږئ؛ ډېرې خبرې کولای شئ؛ نورو ته خپل ځان پېژندلای شئ، د یو شمېر ټاکلو موضوعگانو په اړه خبرې کولای شئ؛ ډاکټر ته خپله ناروغي ویلای شئ؛ له درملتون څخه درمل اخیستلای شئ. تر زیاتې اندازې پورې په پښتو ژبې کې خپلې ورځنۍ ستونزې حلولای شئ. دا ټول ستاسو د یو کال د زیار او زحمت نتیجه ده. په هر مضمون کې مو همداسې نوي شيان زده کړي دي. فکر وکړئ، که شپږ کاله په ښوونځي کې او همداسې په پوهنتون کې هر کال نوي شيان زده کړئ، نو په پای کې به مو څومره نوي شيان زده کړي وي.

د متن لنډیز:


د کتاب وروستی لوست د تعلیمي کال د پای معنا لري. که د تعلیمي کال پای د هغې له پیل سره پرتله (مقایسه) شي، نو سړی پوهیږي چې څومره نوي شيان یې زده کړي دي. همدا زده کړې د پوهې د لاسته راوړلو لپاره لاره هواروي. هر څومره چې په څیر او دقت زده کړه وشي، هغومره یې نتیجه ښه وي او سړی یې مېوه خوړلای شي.

فعالیتونه

۱- هر زده کوونکی دې په خپل وار د ټولگي مخې ته راشي او د زورکال د زده کړو په اړه دې خبرې وکړي.

۲- زده کوونکي دې په دوه کسيزو ډلو کې د ټولگي په وړاندې مرکې وکړي. هڅه دې وشي چې ټول زده کوونکي پکې برخه واخلي.

۳- زده کوونکي دې یوله بل څخه د وخت پوښتنه وکړي. دا لاندې وختونه دې پکې وکاروي: څو بجې دي؟



یوه بجه ده. دولس بجې دي. شپږ بجې دي. لس بجې دي. یو کم یوه بجه ده. یو کم دولس بجې دي. یو باندې دوه بجې دي. یو باندې درې بجې دي. له یوې څخه پنځلس دقیقې تېرې دي. اتو (بجو) ته دیارلس (دقیقې) پاتې دي...

پلار ته ليک

۱۳۸۹/۸/۲۰

گرانۀ او مهربانۀ پلارۀ، السلام عليكم،
له خدای ﷻ غواړم چې ټوله کورنۍ مو روغۀ، جوړۀ او خوښۀ اوسئ. زه هم ستاسو د
دعاگانو په برکت ښۀ يم.
گرانۀ پلارۀ،

ډېر مې يادېرئ. مورجانۀ مې ډېرۀ يادېرئ. په هوسۍ او کوچني ايمل جان پسې ډېر خپۀ
شوی يم. خدای ﷻ دې وکړي چې ټول ښۀ وي.
مهربانۀ پلارۀ،

زموږ درسونه پای ته رسېدلي دي. بلۀ ورځ مو کلنۍ آزمونۀ پيل کړې. لس ورځې به
روانۀ وي. د آزمونې له پای ته رسېدو درې ورځې وروستۀ نتيجې راکوي. بيا له خيره کۀ
خدای ﷻ کول کور ته درځم.

سږ کال مو لوستونۀ ډېر ښۀ وو. ښوونکو ښۀ درس راکړی او موږ ډېر ښۀ زده کړي دي.
ټول لوستونۀ مو په خپلۀ ورځ يادول. ښۀ خبرۀ خو داده چې پښتو مو ډېرۀ ښۀ يادۀ کړې. اوس
پښتو ليک په آسانۍ لولو. ليکل هم پرې کولای شو. د راډيو او تلويزيون په پښتو پروگرامونو
پوهېږو. هرۀ شپۀ پښتو خبرونۀ اورم. له خپلو ټولگيوالو سرۀ په پښتو خبرې کوم. کۀ په کوم
ټکي پوه نۀ شو له يو بل او يا ښوونکي صاحب څخۀ يې پوښتنۀ کوو. ډېر مهربان او زړۀ
سواند ښوونکی لرو.

مورجانې ته مې سوغات اخيستی. گرانې هوسۍ جانې او ايمل جان ته مې ډېرې ښکلې خپلې
اخيستي دي. له ځانۀ سرۀ به يې دروړم. پلار جانۀ دعا رانه کوه چې آزمونۀ مې په خير تېرۀ شي.
مورجانې ته مې سلام وايۀ او گران ايمل جان او هوسۍ جانۀ پر مخ ښکل کړۀ.
په لوی او مهربان خدای دې سپارم.
ستاسې زوی، تواب

کورنۍ دندۀ

هر زده کوونکی دې په خپلۀ ژبۀ په ساده ډول د تېر کال په اړۀ خپلې تجربې وليکي او په بلۀ
ورځ دې هرو، مرو په ټولگي کې د نورو ترمخه ووايي. د زده کوونکو د ليک وړتيا د همدې
ليکنې له مخې ټاکل کيږي.

الله، مو مل شۀ!

بريالي اوسئ.

ویپانگه

((الف))

اتل، اتلان: قهرمان، قهرمانان

اټیا: ۸۰

اچول: انداختن

اختر: عید

اخته: مبتلا

اخلاق: مجموعه اصول و ارزشهای عموماً پذیرفته شده که درستی و یا نادرستی و خوبی یا بدی رفتار و شخصیت افراد یک جامعه را مشخص میسازد.

اخیستل: گرفتن

ادې: مادر

ارزي: میارزد

ارزښت: ارزش

اروانبناډ: شاد روان

آزمونه: امتحان

آستازی: نماینده

استول: فرستادن

استوگنه: سکونت

اسره: امید، ارزو

افاده: بیان مطلب

امله: سبب

اند: فکر

اندېښنه: تشویش

انگرې: حویلی

انجیر: انجیر

انخور: رسم

اندیوالان: دوستان

اوبه: آب

اودس ماتې: قضای حاجت

اورېښې: جو

اورېدل: شنیدن

اورېدل: باریدن، بارش

اوسپنه: آهن

اوسیدل: بودن، میباشید

اووم: هفتم

اونی: هفته

اورې: تابستان

اورده: دراز، طولانی

اوردو خبرو اترو: بحث طولانی

اوردوالي: درازی، طول

اورې: گردن بند

اوبښکې، اوبښکو: اشک

ارې: محتاج

ارټیا: احتیاج

ارځ: پهلو، طرف

اره: تعلق

اروند: مربوط

اېره (ې): خاکستر

((ب))

باندي: بر سر

بانډه: قریه

باور: اعتماد

بختور: نیکبخت، مسعود

بدمرغه: بد قسمت، بدبخت

برخه: قسمت

برم: عظمت

بری: کامیابی

بریا: دست آورد

بریالی اوسې، موفق باشید

بریالی: موفق

بریالیتوب: موفقیت

برید: حمله، حد، اندازه

بشپړ (بشپړې): مکمل

بلپړي (بلپړل): میافروزد

بنسټ: تهداب

بهر: بیرون

بهیر: روند، جریان

بوخت: مشغول، مصروف

بهای: پولدار

بښل: بخشیدن

بښنه: بخشش

بڼه (بڼې): صورت، نوع، چهره

بی برخې: بی بهره

پنخلس: پانزده
 پنخه دېرش: سی و پنج
 پنخه شپيته: شصت و پنج
 پنخه: پنج
 په خیر اوسې: به خیر باشید
 په زړه پورې: دلچسپ
 په غاړه: به گردن، در مسوولیت
 په مخه دې ښه: پیشرویت خوبی
 مخه ښه: خدا حافظی
 په وړاندې: در برابر
 په گوته کول: انگشتنما کردن
 پوخ: پخته
 پورته: بالا
 پوره: مکمل
 پوزې (پزه)، بینی
 پوه (دانایی): دانا
 پوتی: (ریزه گی)، توته
 پوځي: نظامی، عسکری
 پورې: طبقه
 پوښتنه: پرسن، سوال
 پیاوړتیا (پیاوړی): قوت (قوی)
 پیغام: پیام
 پیل کېږي (پیل): آغاز میشود
 پیوستون: همبستگی
 پټ: پټول: پټیري: پنهان، پنهان نمودن، پنهان
 میشود
 پرونی: چادر
 پښه، پښې: پا، پاها
 پښېمان: پشیمان، نادم
 پیچلې، پیچلی: مغلق
 پروی: تعقیب
 پېژندل: شناختن
 پېژندگلوې: معرفت، شناسایی
 پیغله (پېغلې): دختر جوان
 پېښه: واقعه
 ((ت))
 تاسو: شما
 تاويزونه: تومار، تعویذ
 تر پښو لاندې کول: زیر پا کردن

بې وسه: ناتوان
 بېشمېره: بیشمار
 بېلتون: جدایی
 بېلگه: نمونه، مثال
 بېوزلی: فقیر، بیچاره
 بیرویار: ازدحام
 ((پ))
 پال (پالنه): پروراندن
 پام: توجه، هوش
 پای: اخر، پایان
 پاڅیرې: برخیزید
 پانې: صفحات
 پت: عزت، حیثیت
 پخلا: آشتی
 پخلی: پخت و پز
 پخوا: قبلا، پیش
 پخوانی: سابقه، دیرینه
 پراختیا: انکشاف
 پراخه: وسیع
 پرانیستل: افتتاح، کشودن
 پرانیستی: کشوده
 پرتله: مقایسه
 پرته: بدون
 پرته: مانده
 پردې: بیگانه
 پردېس: مسافر
 پرمخ وړل: پیش بردن
 پرمختگ: پیشرفت
 پروت: مانده
 پرون: دیروز
 پرېکړه: فیصله
 پرېمنځل: شستن
 پرسلی: بهار
 پسه: گوسفند
 پل: نقش پا، قدم
 پلار: پدر
 پلازمېنه: پایتخت
 پلي: پیاده
 پنا: پنا

تر لاسه کول : بدست آوردن
ترخه: تلخ
ترمنځه: دربین
تره: کاکا
ترور: خاله، عمه
تروه: ترش
ترخ: عین حال
ترې: ازش
تش: خالی
تکړه: لایق
تگلار (پالیسي): طرز العمل
تل: بیخ، ته
تل: همیشه،
تلپاتي: دایمی، ماندگار
تللې: رفته
تله: ترازو
تله: (ننگ): می رفت، رفتن
تمه: امید، طمع
تن: وجود
تنکی ځوانان: نیمه جوانان
تنکی: نلغه
توییر: فرق
تور: سیاه
توریکی: نام زنانه است
تورتم: تاریکی
توره دره: تخته سیاه
توره پوخله: سیاه سرفه
توره: سیاه (مونث)
توره، توری: شمشیر
توریالی: شمشیرزن، بهادر
توریالی: نام مردانه
توکی: ماده
توگه: نوع، طرز
تومنه: مایه
تویول: ریختاندن
تیاره: تاریک
تیروه: سنگ
تړل: بستن

تښتول: گریختاندن
تښتیدل: گریختن
تېر (تېره): گذشته
(«ث»)
ثانوي ښوونځی: مکتب ثانوي، لیسه
(«ج»)
جامې: لباس
جلا: جدا
جومات: مسجد
جوړښت: ترکیب، ساختمان
جگړه: جنگ
(«چ»)
چاپېریال: محیط
چمتو، چمتوالی: آماده، آماده گی
چپل: کثیف، ناپاک
چنې: نخود
چپرې: کجا
(«خ»)
څارنه: تر سترگو لاندې ساتل (مراقبت)
څاروي: څلوربولي، حیوانات
څرځای: د څارويو د پوولو شین او له وښو ډک
ځای
څپه: سیلاب
(«ح»)
حرا: کوهی در عربستان
حکمت: معرفت به مسائل زنده گی و اینکه
چگونه باید زنده گی کرد.
(«خ»)
خاوره، خاورې: خاک
خاورو ته سپارل: به خاک سپردن
خاوند: صاحب
خبرې اترې: گفتگو
خپل منځ: در بین خود
خپلواک: مستقل
خپلوي: خویشاوندی
خپه: خفه
ختن: نام جای در چین، اهووان و عطر مشک
حاصله از آنها شهرت دارد.

خدای بنبلی: خدا بیامرز
 خدای په امان: خداحافظ
 خدای مو مل شه! : خداوند یار و یاور شما
 خداپرو: به خدا، قسم است
 خرخیبری: فروخته میشود
 خلقت: پیدا کبذل
 خوار مه شپې، خواره مه شپې: ذلیل نشوی
 خواره: خوردنی، غذا
 خواره: شیرینی
 خور: خوری: خورئ: خورې: خوردن،
 خوشالی: خورسندی
 خوله: دهن
 خولی: کلا
 خوند: مزه، لذت
 خوندور: خوندورې: لذیذ
 خویندې: خواهران
 خورل: خوردن
 خورې: خوره: شیرین
 خوریدل: شیرین شدن
 خورې: شیرین
 خویش: خوښي: خوښی: خوشحالی
 خیزی (ختل): برآمدن
 ختکي: خربوزه
 ختگر: معمار
 ختې: گل
 ((د))
 د بل تر لاس لاندې ژوند: زنده گی زیر دست
 دیگران
 د خدای ښه دي: فضل خداوند
 دکاڼي کرښي: نقش سنگ، سخن والا
 درباندي: بالایت
 د سره: با تو
 درلودل: داشتن
 درمل: دارو، ادویه
 درملتون: دواخانه
 درناوی: احترام
 درنه (درخڅه): از تو
 درنه سترگه: به چشم عزت، به احترام

درنښت: سنگینی، احترام
 درواغ: دروغ، حرف نادرست
 دریخ: موفق
 درې کسيز: سه نفری
 دریم: سوم
 دمه: دمخه: پیش از. قبل از
 دمه: توقف، تفریح، استراحت
 دنده: وظیفه
 دننه: داخل
 مینځي: میشود
 دوبي: کالا شوی
 دود: رواج
 دودونه: رواجها
 دوی (هغوی): اینها (انها)
 دورې: گرد
 دیارلس: سیزده
 ((ذ))
 ذایقه: خوند
 ((ر))
 رابلې: ، میطلبید، دعوت میکند
 راز راز: نوع، نوع، قسم، قسم
 راستون: بازگشت
 راسره: همراه
 راغي: امد
 راوستل: آوردن
 راولي: می آورد
 رب: پرورنده، خداوند (ج)
 رحیم: رحم والا
 رغون: ابادی
 رنځور: ناجور، مریض
 روزل: روزنیز: روزي: پرورش کردن، پرورش،
 میپروړاند
 روژه: رمضان
 روغ اوسې: صحتمند باشید
 روغ: جور، صحت
 روغې: احوال پرسی
 روغتون: شفاخانه
 روغتیا: صحت

ریبل: درو کردن
رشتینولی: راستکاری، صداقت
رنا: روشنی

((ز))

زامن (زوی): پسران (پسر)
زارپه: کهنه

زده کره: آموزش

زرغونه: سرسبز (نام زنانه است)

زرلبسته: چویدطلایی (نام زنانه است)

زرمینه: نام زنانه است

زرین: طلایی، نام مردان

زلمی: جوان، نام مردانه

زورپ: کهنه

زیاتره: اکثر، بیشتر

زیار: زحمت

زیربدل: تولد

زیره سوی: دلسوزی، ترحم

زیره: دل، قلب

زورور: دلاور

زورگی: قلب (اسم تصغیر)

زبرمه: پس انداز

زبربدلی: تولد یافته

((ژ))

ژبه: زبان

ژر ژر: زود، زود

ژرلی: گریسته

ژمی: زمستان

ژوبله: زخم

ژوند: ژوندون: زنده گی

ژپر: زرد

ژپردی: یرقان

((س))

سابه: سبزی

ساری: مانند

سارپه: خنک

سپورمی: مهتاب

سپین بربری: ریش سفید

سپینی: سفید

ستاسو: از شما

ستاینه: صفت

ستایلی: ستایش

ستر: بزرگ

سترگی: چشمان

ستومان: خسته

ستونزه: ستونزې له منځه وړل: مشکل،

مشکلات را از بین بردن

ستونی: گلو

ستری: ستري مه شي:

سرپیره: برعلاوه

سرتیه رسیدل: به سر رسیدن، انجام یافتن

سرغرونه: تخلف

سره زر: زر سرخ، طلا

سره میاشت: هلال احمر

سره: سرخ

سلا: مشوره

سمبال: بسیج

سمدلاسه: فوراً، دفعتاً

سمندر: بحر

سمه: درست، آبادی

سهار: صبح

سوتره: پاک

سودمن: مفید

سور (سره): سرخ

سوکالی: آرامی

سوکوک: نان جواری

سوله: صلح، آرامی

سوخول: سوختاندن

سوخی: میسوزد

سیمه: سیمې: منطقه، مناطق

سیند: دریا

سینگار: آرایش

سری: سړي: مرد، مردان

سیرکال: امسال

سیری: شش

((ش))

شاوخوا: دور و بر

شپارس: شانزده
شپارسم: شانزدهم

شپه: شب

شتمنی: دارایی

شته: مال او دارایی

شته: هست

شکهدلی (پنه): پاره (بیزار)

شلپدل: پاره شدن

شمار: حساب

شمله: سر لونگی بالای کلاه

شمپر: عدد

شیدې: شیر

شری: سرخکان

شین: شین زړه: سبز (دل بیزار)

شینکی: سبز

شرل: راندن

شپه: لحظه

((ط))

طراوت: تازه گی

((غ))

غاپول: لاله

غر: کوه

غله: غلې: غله دانه، حبوبات

غندل: تقبیح کردن،

غنم: گندم

غوایی: گاو

غوایې: میخواهد

غوره: منتخب

غورخنگ: شور و شوق، تحریک

غوناب: جمع، همه، غوناب مشر

غوړول: هوار کردن، چرب کردن

غوړ: غوړ اینبول: گوش فرا دادن

غوښتنه: خواهش

غوښه: گوشت

غونابه: جلسه

غټه: کلان، بزرگ

غټې وریجې: برنج لک

غړی: عضو

غړونه: اوازا

((ک))

کارول: استعمال نمودن

کالی: لباس

کانگې: استغراق

کاینات: همه موجودات جهان

کانی: سنگچل

کتنه: ملاحظه

کتنخی: معاینه خانه

کچه: سطح

کرکیله: زراعت

کرل: کاشتن

کرنیز: زراعتی

کرونده: زمین زراعتی

کرښه: خط

کشر: کهر

ککړې: الوده

کلا: قلعه

(خوارلس) کلن: (چهارده ساله) ساله

کله کله: گاه گاه

کلونه: سالها

کلی: کلی: ده، دهات

کلی: کلید

کلیوالی: دهاتی

کوتره: گفتار

کوچ: مسکه،

کوچنی: کوچنیوالی: خورد، خوردسالی

کور: کورنی: خانه، خانواده

کولمې: روده ها

کوڅه: کوچه

کور: کج

کیرو (کپدل): میشویم، شدن

کڅوپه: خلطه

کړاو: تکلیف، تمرین

کړه: کړو (کړه): کردن، میکنیم،

کړه: کج

کښینی: بنشینید

لوړې: بلند
 لوړې زده کړې: تحصیلات عالی
 لوړه: گرسنه گي
 لوړې (لوړ - لوړگاني): دختر، دختران
 ليرې: دور
 ليک لوست: ليکل: ليکنه: ليکنی: خواندان و
 نوشتن
 لټه: جستجو
 لټول: پالیدن
 لړ: سلسله
 لړ: لړوالی: لړ تر لړه: کم، کمبود، کم از کم،
 دست کم
 لښته: چوب
 ((م))
 ماته: ماتوي: ميشکند
 ماشومان: ماشومتوب: اطفال، طفلی
 مالوچ: محلوج، پخته
 ماني: قصر
 متصف: ستوده شده
 مچ: مچان (مچ): مگس
 مخ اړوي: رو ميگرداند
 مخامخ: رو به رو
 مخکيني: قبلي
 مرسته: گمک
 مرستيال: معاون
 مرکه: مصاحبه
 مرور: خفه، قهر
 مری (مرييتوب): غلام، غلامی
 مرگ ژوبله: مرگ و مير
 مزل: راه رفتن
 مستې: ماست
 مسره: مسری: مصرع
 مشر: کلان
 مشرانو جرگه: مجلس اعيان، سنا
 مل: همراه، ضميمه
 ملک: سرزمين
 ملگری: همراه، رفيق
 ملي ټولنه: جمعيت ملی

((گ))
 گاونهی: همسايه
 گران: محبوب
 گريوان: گريبان
 گو مارل: تعين
 ((ل))
 راه، طريقه
 لارښوونکی: رهنما
 لارښوونه: رهنمائي
 لاس نه رسېدل: عدم دسترسى
 لاس: دست
 لاليه: محبوبم
 لامل: علت، عامل
 لانجمن: دعوه يی
 لانچې: دعوه ها
 لاندې: تر
 لاندې باندي: سر به سر
 لار: رفت
 لپاره: برای
 لرگی: لرگی: چوب، هيزم
 لگيا: مصروف
 لمانخل: تجليل نمودن
 لمن: دامن
 لنډ: کوتاه
 لنډيز: خلاصه
 لنډی: نوعی از سروده مردمی پښتو
 له امله: بخاطر
 له لاسه نه ورکول: از دست نه دادن
 له مخې: از روی
 له يوه لاسه ټک نه خيژي: از يک دست صدا
 نه ميرايد
 له: از
 لوست: لوستل: لولم: درس، خواندن، ميخوانم،
 لومړنی ښوونځی: مکتب ابتدایه
 لوند: تر
 لوی: لویان: بزرگ، بزرگان
 لویېرې: کلان ميشود

نری وریجی: برنج باریک	ممیز: کشمش
نژدی: نزدیک	منگول: پنجه
نس ناسته: اسهال	منگی: کوزه گلی
نکرزپی: خینه	منل: منلی: قبول کردن، قبولی
نمانخنی: تجلیل میکند	مننه: تشکر، ابراز سپاس
نن: امروز	منی: خزان
ننگ: غیرت، دلاوری	منخنی شوونخی: مکتب متوسطه
نننی: امروزی	منپه: دوش
ننوزی: میدراید	مهال: وقت
نه ستری کیدونکی: خسته گی ناپذیر	موچی: پینه دوز
نپه: نو ۹	موخه: هدف
نور: دیگران	مور: مورنی: مادر، مادری
نوکان (نوگ): ناخن (ناخن)	موتی: مشت
نومول: نوموی: نامیدن، مینامد	میلمستون: مهمانخانه
نومیالی: نومیالیو: نامور	مین: عاشق، فریفته
نومیری: نومپدل: نامیده میشود، نامیدن	مینه: عشق
نوی: نو، جدید	مینخی: میشود
نری: دنیا	مینپی: علاقه
نبنسته: برخورد، جنگ	مپرانه: مردانه گی
نبنه: نشانی	مپ (مپی کرم): مرده، مراکشت
نگولی: کتغ	مپی: مرده
نپکمرغه: نپکمرغی: نپکمرغی: خوشبخت	مپیری: مپنبت: سیر میشود، سیری
((ه))	منپه (ور منپه): دوش
هار: امیل	منپه: سیب
هر ارخیز: همه جانبه	مپرم: خانم
هر و مرو: حتما	مپنه: خانه
هغومره: آنقدر	مپره: مپرونه:
هلک: بچه، پسر	((ن))
همزولی: همسال	ناپوه: نادان
هندواپه: تربوز	ناروغ: ناروغی: مریض، مریضی
هواریری: هوارپی: هموار میشود	نارینه: مردانه
هوسایی: آرامی	ناست: ناسته ولاپه: نشست و برخاست
هوسی: آهو	ناغه: جریمه
هیله: آرزو	ناوخته: ناوقت
هتی: دکان	ناوپی: عروس
هخه: هخول: کوشش، تشویق	نتکی: زبیری که بر جبین او یختانده میشود
هپوکی: استخوانها	نجلی: دختر
هبر: فراموش	نرمه: نرم
هپواد: کشور	نری رنخ: سل، توبرکلوز

هېوادپالنه: وطندوستی

هېوادوال: وطندار

((و))

واخله: بگير

وار: نوبت

واك: اختيار

والوته: والوزی: پريد، پيريد

واوره: بشنو

واوروي: بشنواند

واوره: برف

وتلی: برآمده

وچ: خشک

وخورئ: بخوريد

ودان: ودانی: آباد، آبادی

ودرېدم: ودرېرئ: استاد شدم، استاد شويد

وده: خفته، خواب برده

ورباندي: بالایش

ورته: برایش

ورغی: (به طرف او) رفت

ورک: گمشده

ورور: ورورولي: وروري: ورورگلوي: برادر،

برادری

وروسته: بعدا

وريجې: برنج

ورخ: روز

ورخپانې: روزنامه ها

ورخه: برو

وزر: بال

وزگار: بيگار

وژني (وژل): ميکشد(کشتن)

وساتي: نگه کنيد

وسه: توان

وشرمونه: خجالت دهد

وصال: يکجايی

وغوپومه: هموار نمايم

ولس: ولسمشر، ولسي جرگه: مردم، ملت

ولسي: مردمی

ولمانخو: تجليل نمايم

ولوله: هيجان

ولولي: بخواند

ولويد(لويدل): افتاد (افتادن)

ولي: چرا

ولېدي(ليدل): ديدمت

ومومي: دريافت

ومې پېژاند(پېژندل): شناختمش

ونيسي: بگيرد

ونډه: حصه، سهم

ويارل: مفتخر نمودن

ويارلې: ويارلې: وياري: با عزت

ويش: تقسيم

ويل: گفتن

ويناوې: گفتار

وينه: خون

وخښه: بنوش

وراندې: پيش

ورپيا: مهارت، استعداد

ورپا: مفت، مجاني

ورپې: گرسنه

وپشل: تقسيم نمودن

وپښته: مو

((ی))

يخې: سرد

يوازې سر: تنهائی

يووالی: اتحاد

يووړ: برد

اخځليکونه

۱- ادبپوهنه، سيد محی الدين هاشمي

۲- اوسني ليکوال (لومړی ټوک) عبدالرؤف بېنوا

۳- برگزیده سخنان بزرگان، مرضیه يعقوبي

۴- پټه خزانه، محمد هوتک

۵- پښتو پښويه، پوهاند دوکتور مجاور احمد زيار

۶- پښتو گرامر، پوهاند صديق الله رښتين

۷- خواړه نعتونه، مولانا عباس قادريه

۸- د پښتو ژبې لنډ گرامر، سيد محی الدين هاشمي

۹- د شمس الدين کاکړ دېوان